

بِسْمِ اللّٰهِ الرَّحْمٰنِ الرَّحِیْمِ

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا  
لے تو جو چیزیں زمین میں موجود ہیں ان میں سے حلال پاک چیزوں کو کھاؤ

# حلال کی اہمیت

مولانا محمد عمران صاحب مدظلہم

ابن  
حضرت مولانا محمد آدم صاحب مدظلہم

مبین اسلامک پبلشرز

۱/۱۸۸ ایات آباد

سراچی

## فہرست مضامین

صفحہ	مضمون	نمبر شمار
۵	رائے عالی	۱
۶	تقریظ	۲
۸	پیش لفظ	۳
۱۱	مقدمہ	۴
۱۲	تہنید	۵
۲۱	فصل اول	۶
۶	قرآنی آیات	۷
۲۸	برکتِ حلال اور نحوستِ حرام	۸
۳۰	ناحق مال کھانے کی ممانعت	۹
۳۷	فصل ثانی	۱۰
۶	چند احادیث	۱۱
۶	حلال کھانے کی فضیلت اور حرام کھانے کا اثر	۱۲
۴۱	حرام کی نحوست	۱۳

(مجدد حقوق بحق ناشر محفوظ)

نام کتاب \_\_\_\_\_ حلال کی اہمیت  
 مؤلف \_\_\_\_\_ جناب مولانا محمد عمران صاحب مدظلہم  
 ناشر \_\_\_\_\_ مبین اسلامک پبلیشرز، لیاقت آباد  
 ۱/۱۸۸ - کراچی ۱۹ -  
 طبع اول \_\_\_\_\_ مئی ۱۹۹۸ء  
 باہتمام \_\_\_\_\_ دلی النور مبین  
 قیمت \_\_\_\_\_

Maulana Muhammad Imran  
 Imam Jam-e-Masjid  
 48, Asfordby St.  
 Leicester  
 England

نمبر شمار	مضمون	صفحہ
۱۴	تعمیر حرام جہنم میں داخلہ کا سبب	۴۲
۱۵	مال حرام سے اعمال جبط ہو جاتے ہیں	۴۶
۱۶	فصل ثلث	۵۱
۱۷	فضائل کسبِ حلال	"
۱۸	قرآنی آیات اور کسبِ معاش	"
۱۹	صنعت و حرفت کی اہمیت	۵۲
۲۰	احادیث کی روشنی میں کسبِ حلال	۵۵
۲۱	کسبِ حلال ایک فریضہ ہے	"
۲۲	اپنے ہاتھ کی کمائی حضرت داؤدؑ کی سنت ہے	۵۷
۲۳	بہترین کمائی اور پاکیزہ کھانا	۵۸
۲۴	امانت دار تاجر کا مرتبہ اور مقام	۵۹
۲۵	حرام کمائی پر وعیدیں	۶۳
۲۶	تجارت کے چند اصول	۷۱
۲۷	فصل رابع	۷۵
۲۸	بزرگوں کے ارشادات	"
۲۹	فصل خامس	۸۵
۳۰	بزرگوں کے واقعات	"
۳۱	خاتمہ کتاب	۹۸

## رأی عالیٰ

حضرت شیخ الحدیث مرشدی مولانا یوسف متالا صاحب مازلمہ  
 خلیفہ حضرت اقدس شیخ الحدیث مولانا محمد زکریا صاحب رحمۃ اللہ علیہ  
 عزیز مولوی عمران آدم نے اپنے اساتذہ کے مشورے اور انکی نگرانی میں  
 حلال کی اہمیت نامی یہ رسالہ تالیف فرمایا اللہ تعالیٰ قبول فرماوے ہم سب کو حلال و  
 حرام کی تمیز عطا فرماوے۔ بزرگوں میں سے بعضوں کے ہاں اسکی تمیز ایسے ہوتی تھی کہ  
 تحقیق کرنے کے بعد بھی کسی طرح لاعلمی میں حرام غذا معدہ میں پہنچ گئی تو انکا معدہ  
 اسے قبول نہیں کر سکتا تھا تھے ہو جاتے تھی اور بعض حضرات تو صرف دیکھ کر نظروں سے  
 معلوم کر لیتے تھے جیسا کہ ایک مرتبہ حضرت مولانا حبیب اللہ صاحب جو حضرت اقدس  
 مولانا احمد علی لاہوریؒ کے صاحبزادے تھے مکہ مکرمہ میں بلکہ سالہا سال سے مسجد حرام  
 میں مقیم تھے ان کی خدمت میں حاضر ہوں تو ان کے خادم مولانا غلام رسول صاحب  
 مکی نے مجھے بتایا کہ ہمیں کسی چیز کے حرام یا حلال ہونے کے بارے میں شبہ ہوتا ہے تو حضرت  
 کو یہاں لاکر بتاتے ہیں حضرت دیکھتے ہی فرمادیتے ہیں کہ یہ حلال ہے یہ حرام ہے اللہ تعالیٰ  
 ہم سب کو ایسی نگاہ مومن عطا فرمائے۔ حرام سے بچائے غذا کی طرح قول و فعل پر تیز ہیں  
 محرمات سے بچائے رکھے اور مامور و معروف کی توفیق دے۔

فقط

یوسف ۹۵/۱۰/۱۴

## تقریظ

از اساتذی حضرت مولانا ہاشم صاحب منظرہ  
خلیفہ حضرت اقدس شیخ الحدیث مولانا محمد زکریا صاحب روضہ تلمیذیہ

الحمد لله وكفى وسلام على عبادة الذين اصطنعوا  
بعد صلوة آج بروز پیر ۲۲ جمادی الاولیٰ ۱۴۱۶ھ مطابق ۱۴ اکتوبر ۱۹۹۵ء  
مولانا عمران صاحب رجوعی دارالعلوم ہالکب بری کے فارغ ہیں انے اپنے رسالہ  
کا مسودہ احقر کو عنایت فرمایا۔ چیدہ چیدہ مضامین متفرق جگہ سے دیکھے ماشاء اللہ  
بہت عمدہ لکھا ہے اور ضرورت بھی ہے۔ اسوجہ سے کہ حالات بگڑ گئے۔ حلال و حرام  
کی تیز اٹھتی چلی گئی۔ بلکہ یہاں تو اشیاء میں بھی حرام بکثرت مخلوط ہے۔ لہذا ہر شخص  
کو حلال و حرام کی تیز ضروری ہے۔ اسی لئے فرائض کے بعد اول پیر رزق حلال کے  
تلاش ہے۔ جو عبادت میں شامل ہے۔ اور رزق میں اگر حلال و حرام مخلوط ہو جائے  
تو عبادت بھی قبول نہیں ہوتی ہے

اے طائر لاہوتی اس رزق سے تو اچھی چسب رزق سے آتی ہو پرواز میں کوتاہی  
اللہ جل شانہ رسالہ کو قبول فرماوے اور لوگوں کو زیادہ سے زیادہ متمتع فرماوے آمین  
موصوف جو ان سال ہے انکا یہ پہلا رسالہ ہے آئندہ بھی لکھتے رہینگے دعا ہے۔  
ناکارہ ہاشم غنی مندرجہ  
۲۲ جمادی اولیٰ۔ ۱۴۱۶ھ  
۱۴ اکتوبر۔ ۱۹۹۵ء۔ بروز پیر

## تقریظ

حضرت مولانا محمد عاشق الہی صاحب برنی مہاجر مدنی مدظلہم

بسم الله الرحمن الرحيم  
محمدہ ونصلى على رسول الكريم

اتما بعد!

انھی فی اللہ محمد بن بن مولانا آدم لونات حفظہ اللہ تعالیٰ مدینہ منورہ میں حاضر  
دی۔ احقر سے ملاقات فرمائی اور اپنی کتاب حلال کی اہمیت پیش کی۔ ماشاء اللہ  
کتاب خوب ہے۔ وقت کی اہم ضرورت کے اعتبار سے کتاب لکھی ہے اور خوب  
لکھی ہے۔ آیات اور احادیث اور اکابر کے اقوال عمدہ ترتیب کے ساتھ جمع کئے  
ہیں۔ اللہ جل شانہ قبول فرمائے اور مؤلف کو مزید کتابیں لکھنے کی توفیق مرحمت  
فرمائے۔ احقر نے کہیں کہیں مؤلف کو کچھ مشورہ دیا انہوں نے بشاشت کے ساتھ  
قبول فرمایا۔ جزاہ اللہ خیر!

العبد الفقیر  
محمد عاشق الہی برنی (بلند شہری) عفا اللہ عنہ

## پیش لفظ

بِسْمِ اللّٰهِ الرَّحْمٰنِ الرَّحِیْمِ

تمام تعریفیں اس اللہ کے لئے ہیں جس نے ارض و سماوات پیدا کئے اور ابر بہاری سے شیریں پانی برسایا پھر اس سے غلہ اور سبزہ اگایا۔ اور رزقوں اور غذا کو اندازہ سے رکھ کر مکانات سے حیوانوں کی حفاظت کی اور حلال غذا کھانے سے طاعات اور اعمال صالحہ پر اعانت فرمائی اور درود و سلام نازل ہو ہمارے ماؤیٰ و مہلجی حضرت محمد مصطفیٰ صلی اللہ علیہ وسلم پر اور ان کی آل و اولاد پر اور اصحاب پر ایسا درود جو حالات کو درست کر دے۔ قلوب کو منور کر دے۔ گناہوں کو صاف کر دے ایسا درود جو دائم ہو، مسلسل ہو۔ کامل ہو۔ کامل کرنے والا ہو مقبول ہو مشمول ہو۔ درخت کے پتوں کی تعداد میں اور بارش کے قطروں کی تعداد میں۔ اور خشکی اور دریا کے حیوانات کی تعداد میں یا رحم الراحمین و یا اکرم الاکرامین۔

اٰمنا بعد! واضح ہو کہ عبد ضعیف محمد عمران بن آدم

عرض کرتا ہے کہ بروز ہفتہ مؤرخہ ۱۲ ربیع الثانی ۱۴۱۵ھ مطابق ۹ ستمبر ۱۹۹۹ء کو والد محترم حضرت مولانا محمد آدم صاحب کا خطاب "بلیک برن شہر کی مسجد نور الاسلام" میں تھا جس میں بندہ بھی حاضر تھا اور اس خطاب کے بعد عبد ضعیف کی ملاقات استاد مکرم حضرت مفتی شبیر صاحب سے ہوئی جس دوران استاد موصوف

حضرت مفتی صاحب نے اتھر سے ارشاد فرمایا کہ "آپ دین کے موضوع پر تالیف کا سلسلہ کیوں شروع نہیں کرتے" چنانچہ ان کے اس ارشاد کے بعد ہی سے توفیق باری تعالیٰ سے داعیہ تالیف عطا ہوا۔ اور استاذ موصوف ہی کی برکت سے حق تعالیٰ شانہ نے دل میں یہ بات ڈالی کہ انسان کے نیک اعمال کرنے میں رزق حلال کو بڑا دخل ہے۔ اسی طرح قبول دعا میں حلال کھانا معین۔ اور حرام مانع قبول ہے۔ اس لئے بندہ چند اوراق اس سلسلہ میں قرآن و حدیث کی روشنی میں تحریر کرتا ہے۔

بندہ اس رسالہ میں اپنے والد ماجد صاحب کا ایک بیان لیسٹرک جامع مسجد میں بروز جمعہ مؤرخہ ۲۳ ستمبر ۱۹۸۳ء حلال کی اہمیت کے عنوان پر ہوا تھا وہ مقدمہ کے طور پر درج کر رہا ہے۔ اور مزید اس پر اضافہ استاذ محترم مولانا عبد الرحیم صاحب نے کیا ہے۔ وہ بھی اس میں شامل کر رہا ہوں اور اس کے بعد رسالہ کو پانچ فصلوں پر تقسیم کیا ہے۔

- پہلی فصل میں قرآن مجید کی چند آیات مع تفسیر حلال کی اہمیت کے بارے میں۔
- دوسری فصل میں چند احادیث
- تیسری فصل میں فضائل کسب حلال اور کسب حرام پر وعیدیں۔
- چوتھی فصل میں بزرگوں کے ارشادات۔
- پانچویں فصل میں بزرگوں کے واقعات۔

باری تعالیٰ اپنی رحمت سے اسے قبول و نافع فرماوے۔ آمین۔

آخر میں استاذ محترم مولانا عبدالرحیم لمباڈا صاحب کا شکر یہ ادا کرنا ضروری سمجھتا ہوں کہ انہوں نے باوجود مصروفیات کثیرہ کے مسودے کا ایک ایک لفظ بخور نظر پڑھا۔ اور جہاں غلطی ہوئی اس کی اصلاح فرمائی۔ فجزاہم اللہ خیر الجزاء اللہ تعالیٰ اس رسالہ کو شرف قبولیت نصیب فرماوے۔ جو لغزشیں ہو گئی ہیں معاف فرماوے اور بندہ، والدین۔ اساتذہ کرام، شیخی و مرشدی اور دیگر معاونین و ناشرین کے لئے صدقہ جاریہ فرماوے۔ آمین۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ  
وَتُبَّ عَلَيْنَا يَا مَوْلَانَا إِنَّكَ أَنْتَ التَّوَّابُ  
الرَّحِيمُ

محمد عمران بن آدم عفا اللہ عنہما

۱۲ ربیع الثانی ، ۱۴۱۶ھ

۱۱ ستمبر ۱۹۹۵ء



حضرت والد ماجد مولانا آدم صاحب۔ بیان بروز جمعہ ۸۳ھ

## حلال کی اہمیت

بِسْمِ اللّٰهِ الرَّحْمٰنِ الرَّحِیْمِ

الحمد لله نحمده و نستعينه و نستغفره و نؤمن به و نتوكل عليه، و  
نعوذ بالله من شرور انفسنا و من سيئات اعمالنا، من يهده الله فلا مضل له  
و من يضلل الله فلا هادي له، و نشهد ان لا اله الا الله و حده لا شريك له، و نشهد  
ان سيدنا و نبينا و مولانا محمداً عبداً و رسوله - اقام بعد؛ فاعوذ بالله من  
الشيطان الرجيم. بسم الله الرحمن الرحيم يَا أَيُّهَا الرَّسُولُ كُلِّمَ مَنِ الطَّيِّبَاتِ  
وَاغْمَلُوا صَالِحًا

محترم عزیز دوستو! مرنے کے بعد کی فکر سب کو ہے۔ ایمان و اعتقاد ہے کہ  
مرنے کے بعد خدا کو جواب دینا ہے۔ اور جب فکر ہے تو دین پر چلنا بھی چاہے گا۔  
کہ میں خدا کی اطاعت کر لوں۔ لیکن ایسا ہو نہیں رہا۔ اکثر عادت تو یہ ہے کہ  
وہ دین پر آنے کا ارادہ ہی نہیں کر رہے ہیں۔ اور بہت سے ایسے ہیں کہ ارادہ تو کر  
رہے ہیں۔ لیکن آتے نہیں۔ اور بعض ایسے ہیں جو دین پر آجاتے ہیں۔ لیکن چند  
دنوں کے بعد وہ وہی رفتار بے ڈھنگی جو پہلے تھی۔

تو یہ ایک چیز مانع ہے۔ جو دین پر آنے نہیں دیتی اور جو آتا ہے اس کو جمع نہ نہیں دیتی۔ صرف ایک نماز ہی کو لے لیجئے کہ انسان ارادہ کر لیتا ہے کہ اب سے میں پنجگانہ نماز پڑھوں گا۔ لیکن چند دن پڑھی پھر ختم، تو یہ ایک چیز ہے جب تک ہم اس کو ہٹاویں گے نہیں۔ اس وقت تک دین کی باتیں جمع نہ کی نہیں :- ایسی کئی چیزیں ہیں۔ لیکن بڑی چیز جس کو قرآن کریم نے کئی آیتوں میں وضاحت سے بیان فرمایا ہے۔ نبیوں کو بھی اس کا حکم فرمایا اور پھر ان کے ذریعہ انسانوں اور خصوصاً مسلمانوں کو حکم فرمایا کہ جب تک اس رکاوٹ کو ہٹاویں گے نہیں اس وقت تک دل سے دین پر جتنا ناممکن ہو جائے گا۔ اور وہ مانع چیز حلال اور حرام کی تمیز کا نہ ہونا ہے۔

جب تک انسان حلال کھانا نہیں کھائے گا۔ اس وقت تک وہ دین پر نہیں آسکتا۔ حضور صلی اللہ علیہ وسلم کی احادیث کی روشنی سے یہ معلوم ہوتا ہے کہ انسان اگر چالیس دن تک لگا تار حلال کھائے۔ اور حرام سے بالکل پرہیز کرے تو وہ دیکھ لے کہ وہ مسجد کی طرف، خدا کی طرف خود بخود کھینچا چلا جائے گا اور گناہوں سے نفرت پیدا ہو جائے گی۔

حضرت سعد بن ابی وقاص رضی اللہ عنہ نے حضور صلی اللہ علیہ وسلم کے پاس جا کر درخواست کی یا رسول اللہ صلی اللہ علیہ وسلم آپ میرے لئے ایک دعا کر دیجئے کہ جس وقت بھی میں خدا کی بارگاہ میں ہاتھ اٹھاؤں تو اللہ تعالیٰ میری دعا قبول

فرمائیں۔ یعنی مستجاب الدعوات بنا دے۔ اس کے جواب میں آپ نے ارشاد فرمایا کہ مجھے دعا کرنے کی ضرورت نہیں بس تمہیں یہ کام کرنا ہے کہ جو چیز منہ میں جائے اسکو دیکھ لیا کرو کہ کیا اللہ تعالیٰ اس لقمہ سے راضی ہے۔ یا ناراض۔ حلال ہے یا حرام۔ اگر حرام ہے تو خدا کا رسول بھی تیرے لئے دعا کرے تو تیری دعا قبول نہیں ہوگی۔ اور اگر تم نے حلال کھایا ہے تو میرے پاس دعا کروانے کی ضرورت نہیں۔ خدا خود تیری دعا قبول کرے گا۔ اسی لئے فرمایا "یا ایہا الناس کلو وامسوا الارض حلالاً طیباً" اے لوگو! کھاؤ ان چیزوں میں سے جو زمین میں پاک اور حلال ہیں۔ آگے ارشاد فرمایا کہ شیطان ناپاک چیزوں کو حرام چیزوں کو بڑی اچھی کر کے دکھائے گا۔ اس لئے کہ شیطان کا کام ہی یہی ہے کہ وہ برے کاموں کو حلوانوں کی شکل میں۔ اچھے اچھے کھانوں کی شکل میں، مکانوں کی شکل میں سونے چاندی کی شکل میں پیش کرے گا۔ تو تم اس کو یاد رکھ لو "ولا تتبعوا خطوات الشیطان" شیطان کے قدم بقدم نہ چلو ورنہ یہاں اگر شیطان کے قدم بقدم چلو گے تو آخرت میں بھی شیطان کے قدم بقدم چلنا پڑے گا۔ اور جہنم میں جانا پڑے گا۔ اور جہنم کیا ہے؟ تو فرمایا "فبئس اماصیر" وہ بہت ہی برا ٹھکانا ہے۔ لہذا شیطان کو اپنا دوست نہ بناؤ کیوں؟ "انہ لکم عدو مبین" کہ شیطان تمہارا کھلم کھلا دشمن ہے۔ اور جس پیٹ میں حرام کھانا گرتا ہے۔ اس کی ایک ہی خاصیت ہے


ایک ہی۔ ایک ہی۔ ایک ہی۔ دوسری نہیں۔ اور وہ یہ کہ جو حرام کھائے گا اس کے جسم سے خدا کی نافرمانی بے تشریحی، بے حیاں وجود میں آئے گے بازاروں میں مسلمان کا لڑکا ہو کر غیر محرم عورت کو لے کر اس کی کمر میں ہاتھ رکھ کر چلتا ہے۔ نفوذ باللہ۔ یہ صرف اس لئے کہ تیرے ماں باپ نے تجھے حرام غذا کھلائی ہے۔

عزیز دوستو! مرنا تو سب کو ہے، سب اپنی اپنی قبر میں تم تمہاری قبر میں اکیلا میں میری قبر میں ہمیں شرم آنی چاہیے کہ ہماری زبان سے یہ کیسے نکل سکتا ہے کہ اب تو زمانہ ایسا آیا ہے کہ کیا حلال ڈھونڈے اور کیا حرام۔ استغفر اللہ میرے عزیز دوستو اور بزرگو! تفصیل سے میں بیان نہ کر سکا اور نہ کر سکتا ہوں لیکن آپ بہت عقلمند ہیں اور سمجھ گئے ہوں گے کہ جو میں عرض کرنا چاہتا ہوں جب تک ہم لوگ اپنے بچوں کے لئے، اپنے لئے حلال لقمہ کا انتظام نہیں کریں گے پھر مولوی صاحب کے پاس تعویذ لینے کے لئے آتے ہیں کہ مولوی صاحب دس تعویذ بنا دو پھر بھی کچھ نہیں ہو سکتا۔ اسلئے کہ اللہ کا مقابلہ کون کر سکتا ہے۔ جب اللہ تعالیٰ کہتا ہے کہ جو حرام کھائے گا۔ اس کو میں اپنے سے دور کر دوں گا۔ اس لئے حیر بھائی ٹھنڈے دل سے سوچو!۔۔۔ ملازمت کرنے والا اپنی ملازمت میں سوچے۔ اور تجارت کرنے والا اپنی تجارت میں سوچے۔ کہ کہاں کہاں حلال کمائی ہو رہی ہے اور کہاں کہاں حرام کمائی ہو رہی ہے۔ اس کو سوچو اور اپنے کھانوں

کے لئے حلال کا انتظام کرو۔  
اللہ تعالیٰ مجھے آپ سب کو توفیق عطا فرماوے۔ آمین۔

واخر دعوانا  
ان الحمد لله  
رب العالمین

۰۰





## تمہید

مولانا عبدالرحیم لمباؤا صاحب  
نحمدہ و نصل علی رسولہ الکریم!


اما بعد! حلال کی فضیلت اور حرام کی وعید سمجھنے کے لئے عزیز  
مولوی محمد عمران صاحب نے بڑی محنت سے رسالہ موجودہ کو تحریر فرمایا ہے۔  
مقدمہ میں اتفرک طرف سے اس پر اضافہ کی گنجائش نہیں صرف اتنا عرض کرنا  
چاہتا ہوں کہ فی زمانہ او ما تولنا حرام کی بہت سی اقسام رائج ہیں اور انہیں سب  
بعض کی حرمت تو اظہر من الشمس ہے پھر بھی بہت سے نادان مسلمان اس میں  
ملوث ہیں۔ شراب کی حرمت کسکو معلوم نہیں؟ پھر بھی بہت جوان آپکو ایسے  
میلیں گے۔ جنہوں نے کسی نہ کسی حد تک اسکو پیا ہے۔ کسی نے زیادہ کسی نے  
کم۔ کم از کم کسی پارٹی PARTY میں غیروں کی معیت میں اسکو چکھ تو  
ضرور لیا ہوگا۔ ٹی وی پر جرب شراب کی ایڈورٹائزر *ADVERTISE* دیکھتے ہیں  
تو منہ میں پانی آجاتا ہے۔ شیطان بھی اپنا کام کرتا ہے۔ اور نفس بھی تمنا اور خواہش  
کرتا ہے۔ پھر اس میں مبتلا ہو جاتا ہے۔ نیشنل لاٹری میں *NATIONAL LOTTERY*  
شرکت اور اس سے حاصل ہونے والی رقم کی حرمت کسکو معلوم نہیں

مگر ہم سنیچر کی شام کسی اسٹور STORE میں جائیں تو دیکھیں گے کہ بلاشرم و حیا، کئی مسلمان مرد و عورتیں بھی ٹکٹ TICKET خریدنے کی لائن میں کھڑی ہوں گی۔ سود تو ایسی چیز ہے کہ اپنے گھر کی بات ہے بینک اسٹیٹمنٹ BANK STATEMENT تو اپنے گھر کی چہار دیواری ہی میں کھول کر دیکھنا ہوتا ہے۔ کسی کو پتہ بھی نہیں چلتا، کتنے مسلمان ایسے ہوں گے جو صوم و صلوة سے متصف ہونے کے باوجود ڈپوزٹ اکاؤنٹ DEPOSIT ACCOUNT کھولے بیٹھے ہیں۔ پہلے تو غریبوں کی امداد کی نیت سے سود لے لیتے ہیں، ایک دو دفعہ اس کو الگ کر کے غریب، کیلئے بھیج بھی دیا ہوگا۔ مگر پھر نفس نے لالچ میں ڈال کر اس کو بھی اپنا ہی تصور کر دیا۔ اور تمیز اور حساب کو ایک بڑی الجھن ہونے کا نقشہ ذہن میں بٹھا کر اپنی ملکیت میں سود کو بھی شامل کر دیا۔! کتنے مسلمان ایسی کمپنیوں کے شیئرز SHARES لئے بیٹھے ہیں جو شراب اور محرمات کی تجارت کرتی ہیں۔ اس سے حاصل ہونے والا ربح اپنے استعمال میں لاتے ہیں وغیرہ وغیرہ۔ ایک اتنی طویل فہرست ہے کہ اس کا احصاء دشوار ہے۔ انکو سمجھنے اور ان سے بچنے کی اشد ضرورت ہے۔ مؤلف نے اسی مقصد سے یہ مختصر رسالہ تالیف فرمایا ہے۔

اللہ پاک مؤلف کتاب کو ان کی سعی و کاوش کا اپنی شایان شان بدلہ نصیب فرمائے رسالہ کو مقبول و نافع بنائے۔ اس کی تالیف و اشاعت میں دام و دم سخن

اور قلم سے حصہ لینے والوں کو اجر جزیل عطا فرماوے۔ اور مؤلف کو اسی طرح مزید رسائل کی تالیف و ترتیب کی توفیق اور ہمت نصیب فرمائے۔ آمین  
وصلی اللہ تعالیٰ علی خیر خلقہ سیدنا و مولانا محمد وآلہ  
وصحبہ وبارک وسلم تسلیما کثیرا کثیرا۔ برحمتک یا ارحم الراحمین

عبدضعیف عبدالرحیم  
خادم الحدیث النبوی صلی اللہ علیہ وسلم۔  
دارالعلوم العربیہ الاسلامیہ (بری) لندن



## فصل اول

### چند آیات حلال کی اہمیت کے بارے میں !

مقبول عبادت نہیں ہے اکل حلال ہے حکم خدا کہ کھاؤ تم طیب مسال !  
کافی ہے فضیلت کو کہ اہل ایماں اس حکم میں انبیاء کے ہیں شاہِ حال

اللہ جل جلالہ و عظم نوالہ نے اپنے پاک اور مقدس کلام میں کئی آیتوں  
میں رزق حلال کھانے کی تاکید فرمائی ہے۔ اسی طرح حضور اقدس صلی اللہ  
علیہ وسلم کی مبارک احادیث میں بھی تاکید فرمائی گئی ہے۔ بندہ چند آیات  
اور احادیث آپ کے سامنے پیش کر رہا ہے۔ پہلے چند آیات کا ترجمہ اور  
تفسیر معترت تفسیر سے درج کرتا ہوں !

### آیت ۱

يَا أَيُّهَا الرُّسُلُ كُلُوا مِنَ  
الطَّيِّبَاتِ وَاعْمَلُوا صَالِحًا  
إِنِّي بِمَا تَعْمَلُونَ عَلِيمٌ  
اے پیغمبرو! تم نفیس چیزیں کھاؤ  
اور نیک کام کرو۔ میں تم سب  
کے کئے ہوئے کاموں کو خوب جانتا ہوں

**خلاصہ تفسیر** ہم نے جس طرح تم کو اپنی نعمتوں کے استعمال کی اجازت دی اور عبادت کا حکم دیا اسی طرح سب پیغمبروں کو اور ان کے واسطے سے ان کی امتوں کو بھی حکم دیا کہ اے پیغمبرو! تم اور تمہاری امتیں نفیس چیزیں کھاؤ اور کھلائی کی نعمت ہیں اور کھا کر شکر ادا کرو کہ نیک کام کرو یعنی عبادت اور میں تم سب کے کئے ہوئے کاموں کو خوب جانتا ہوں تو عبادت اور نیک کاموں پر ان کی جزا اور ثمرات عطا کروں گا۔

معارف القرآن جلد ۳ ص ۲۳

**يَا أَيُّهَا الرُّسُلُ** اے پیغمبرو! جب انبیاء علیہم السلام کو یہ خطاب کیا گیا ہے جن کو اللہ تعالیٰ نے معصوم بنایا ہے تو ان کی امت کے لوگوں کیلئے یہ حکم زیادہ قابل اہتمام اور اصل مقصود بھی امتوں ہی کو اس حکم پر چلانا ہے۔ دوسری آیت میں تو صراحتاً مومنوں کو اس کا حکم دیا گیا ہے اور اس کو آپ صلی اللہ علیہ وسلم نے ایک حدیث میں بھی ذکر فرمایا ہے۔ وہ روایت یہ ہے کہ:-

ان اللہ طیب لا يقبل الا طيبا وان اللہ امر بالمؤمنين بما امر به المرسلين، بے شک اللہ پاک ہے اور وہ پاک ہی (مال اور قول و عمل) قبول فرماتا ہے۔ پھر فرمایا کہ بلاشبہ حلال کھانے کے بارے میں اللہ جل شانہ نے پیغمبروں کو جو حکم فرمایا ہے۔ وہی مومنوں کو حکم فرمایا ہے چنانچہ پیغمبروں کو خطاب کرتے ہوئے فرمایا (جس کے بعد مذکورہ آیت آپ صلی اللہ علیہ وسلم نے

تلاوت فرمائی۔ اور اس کے بعد دوسری آیت تلاوت فرمائی جس میں مسلمانوں کو صراحتاً حکم دیا گیا ہے۔)

مشکوٰۃ شریف ص ۲۴

**كُلُوا مِنْ الطَّيِّبَاتِ** "یعنی کھاؤ نفیس اشیا، لفظ طيبات کے لغوی معنی ہیں پاکیزہ، نفیس چیزیں اور چوں کہ شریعت اسلام میں جو چیزیں حرام کر دی گئی ہیں نہ وہ پاکیزہ ہیں نہ اہل عقل کے لئے نفیس و مرغوب، اس لئے طيبات سے مراد حلال چیزیں ہیں جو ظاہری اور باطنی ہر اعتبار سے پاکیزہ و نفیس ہیں۔

معارف القرآن جلد ۴ ص ۳۱۵

علاوہ قاضی ثناء اللہ پانی پتی رحمۃ اللہ علیہ تفسیر مظہری میں فرماتے ہیں کہ طيبات سے مراد حلال چیزیں ہیں۔ اور یہاں امر و جوب کے لئے ہے (جو حکم دیا گیا ہے وہ واجب ہے)۔ مطلب یہ ہے کہ حرام چیزیں نہ کھاؤ۔ یا یہاں پر لذیذ چیزیں بھی مراد ہو سکتی ہیں اس وقت یہاں پر امر اباحت اور سہولت پیدا کرنے کے لئے ہوگا اس رہبانیت اور ترک لذات کی تردید ہو جائے گی۔ اور بعضوں نے فرمایا ہے اس سے حلال صاف قوام والا مراد ہے۔ حلال وہ ہے جس میں خدا کی نافرمانی نہ کی جائے اور اس کی ضد حرام ہے۔ اور صاف سے مراد یہ ہے کہ اس کے کھانے سے اللہ کی یاد نہ بھولے۔ اور اس کی ضد وہ ہے جو اللہ کی یاد سے غافل کر دے اور خواہشات نفسانی میں ڈال دے۔ اور قوام سے مراد یہ ہے کہ نفس کی خواہش کو روکے اور

عقل کی حفاظت رکھے۔ اور اس کی ضد یہ ہے کہ سیری کی مقدار سے زائد ہو۔

تفسیر مظہری جلد ۶ ص ۳۸۴

مولانا عبدالماجد دریا بادی اپنی تفسیر میں فرماتے ہیں کہ طیبات سے مراد ظاہر ہے کہ صرف حلال غذائیں ہیں۔ اگر لذت ہے بھی تو محض عارضی و فوری جس پر حقیقت لذت کا اطلاق ہو ہی نہیں سکتا۔ محققین نے فرمایا ہے کہ اس آیت میں رہبانیت کا بھی ابطال ہے جس میں بعض غالی مبتلا ہیں۔

تفسیر ماجدی ص ۴۳

وَأَعْمَلُوا صَالِحًا  
یعنی نیک اعمال بجالاؤ۔

اس آیت میں یہ بتلایا گیا ہے کہ تمام انبیاء علیہم السلام کو اپنے اپنے وقت میں دو ہدایات دی گئیں۔ ایک حلال کھانا دوسرا یہ کہ نیک اعمال کرنا۔ !! علماء نے فرمایا ہے کہ ان دونوں حکموں کو ایک ساتھ لانے میں اس طرف اشارہ ہے کہ حلال غذا کا عمل صالح میں بٹرا دخل ہے۔ جب غذا حلال ہوتی ہے تو نیک اعمال کی توفیق خود بخود ہونے لگتی ہے۔ اور غذا حرام ہو تو نیک کام کا ارادہ کرنے کے باوجود بھی اس میں مشکلات حائل ہو جاتی ہے۔ اور نیک کام سے مراد اللہ کے حکم کو بجالانا اس طور پر کہ جس طرح ہمیں بجالانے کا حکم ہے جو محض اللہ کی خوشنودی کے لئے کیا جائے اور اس میں کسی قسم کے شرک کی آمیزش نہ ہو خلاصہ مطلب یہ ہے کہ ہم نے ہر زمانہ کے پیغمبر کو حکم دیا تھا کہ حرام نہ کھانا حلال کھانا

اور نیک کام کرنا۔ علامہ ابن کثیر رحمۃ اللہ علیہ بھی فرماتے ہیں کہ "فَدَلَّ لَهَذَا اَعْلَىٰ اَنْ لِّلْحَلَالِ عَمَلٌ عَلَى الْعَمَلِ الصَّالِحِ" یعنی لقمہ حلال عمل صالح کا مددگار ہے یہاں کوئی رنگ مزہ بیان نہیں فرمایا بلکہ یہ فرمایا کہ حلال چیزیں کھاؤ۔ صحیح حدیث میں ہے کوئی نبی ایسا نہیں جس نے بکریاں نہ چرائی ہوں۔ صحابہ رضی اللہ عنہم نے عرض کیا کہ کیا آپ (ﷺ) بھی؟ آپ (ﷺ) نے ارشاد فرمایا ہاں میں بھی چند قراط پر اہل مکہ کی بکریاں چرایا کرتا تھا۔ اور حدیث میں ہے حضرت داؤد علیہ السلام اپنے ہاتھ کی محنت کھایا کرتے تھے۔ اخیر میں یہ بھی ارشاد فرمایا کہ یہ نہ سمجھنا کہ جو

کچھ تم کر رہے ہو اسکا ہمیں علم نہیں بلکہ ان کا تامل و علم۔ ہم تو اچھی طرح خبردار ہیں

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا۔

اے لوگو جو چیزیں زمین پر وجود ہیں انہیں سے حلال پاک چیزیں کھاؤ۔

لفظ حل کے اصلی معنی گرہ کھولنے کے ہیں۔ جو چیز انسان کے لئے حلال کر دی گئی۔ گویا ایک گرہ کھول دی گئی اور پابندی ہٹا دی گئی۔

علامہ ابن کثیر رحمۃ اللہ علیہ فرماتے ہیں کہ اس آیت کے اوپر کی آیتوں میں چوں کہ توحید کا بیان تھا اس لئے یہاں یہ بیان ہو رہا ہے کہ تمام مخلوق کا روزی رسال بھی وہی ہے۔ فرماتا ہے کہ میرا یہ احسان بھی نہ بھلاؤ کہ میں نے تم پر پاکیزہ چیزیں حلال کی جو تمہیں لذیذ اور مرغوب ہیں جو نہ جسم کو ضرر پہنچائے نہ صحت کو اور نہ عقل و ہوش کو۔

علامہ قرطبی رحمۃ اللہ علیہ اپنی تفسیر الجامع لاحکام القرآن میں فرماتے ہیں کہ۔  
 قال سهل بن عبد الله  
 الجنة في ثلاثة. اكل الحلال واداء  
 الفرائض، والاقتداء بالنبي  
 صلى الله عليه وسلم!  
 حضرت سهل بن عبد اللہ فرماتے ہیں کہ نبوت  
 تین چیزوں میں منحصر ہے۔ حلال کھانا  
 فرائض ادا کرنا، اور حضور صلی اللہ علیہ وسلم  
 کی سنت کا اتباع کرنا۔  
 آگے ارشاد فرماتے ہیں۔

وقال ابو عبد الله و  
 اسمه سعيد بن يزيد خمس  
 خصال بها تمام العلم، وهي  
 معرفة الله عز وجل ومعرفة  
 الحق، واخلاص العمل لله  
 والعمل على السنة واكل الحلال  
 فان فقدت واحدة لم  
 يرفع العمل!  
 حضرت سعید بن یزید فرماتے ہیں کہ پانچ  
 خصالتیں ایسی ہیں جس کے ذریعے سے  
 علم تمام وکامل ہوتا ہے۔ اور وہ اللہ کی  
 معرفت حاصل کرنا ہے۔ اور حق بات  
 کی پہچان کرنا ہے۔ اور اخلاص کے ساتھ  
 اللہ کے لئے عمل کرنا۔ اور سنت پر عمل کرنا  
 اور حلال کھانا۔ اور اگر ان میں سے ایک  
 بھی مفقود ہے۔ تو عمل مقبول نہیں۔

(قرطبی جلد ۲ ص ۲۵۵)

حافظ ابوبکر بن مردویہ نے ایک روایت نقل کی ہے کہ حضرت ابن عباس فرماتے ہیں کہ حضور صلی اللہ علیہ وسلم کے سامنے جس وقت اس آیت کی تلاوت ہوئی

تو حضرت سعد بن ابی وقاص رضی اللہ عنہ نے عرض کیا کہ حضور طشی علیہ السلام آپ  
 میرے لئے دعا کیجئے کہ اللہ تعالیٰ میری دعاؤں کو قبول فرمالیا کرے تو اس پر آپ  
 طشی علیہ السلام نے ارشاد فرمایا اے سعد! پاک چیزیں اور حلال لقمہ کھاتے رہو اللہ تعالیٰ  
 تمہاری دعائیں قبول فرماتا رہے گا۔ قسم ہے اس ذات کی جس کے قبضہ میں محمد  
 کی جان ہے۔ حرام لقمہ جو انسان اپنے پیٹ میں ڈالتا ہے۔ تو اس کی چالیس دن  
 کی عبادت قبول نہیں ہوتی۔ اور جو گوشت پوست حرام سے پلا وہ جہنمی ہے۔  
 اپنے حالات پر ذرا غور کریں کہ کیا ہم حرام تو نہیں کھا رہے ہیں۔ بہت سے  
 لوگ حرام کھانے کی حد تک تو پرہیز کرتے ہیں لیکن حرام کی دوسری چیزیں استعمال  
 کرنے سے پرہیز نہیں کرتے۔ جیسے سود رشوت کامال وغیرہ۔ اگر غور کریں گے تو  
 بہت سی راہیں سمجھ میں آئیں گی۔ لہذا ہر مسلمان پر لازم ہے کہ حرام سے احتراز  
 کرے۔ حلال کی فکر کرے اگرچہ مقہور امیسر ہوئے

اللہ تعالیٰ ہم سب کو توفیق عطا فرمائے۔

آمین یا رب العالمین



**آیت ۳** **يَا أَيُّهَا الَّذِينَ آمَنُوا كُلُوا مِن طَيِّبَاتِ الْإِيمَانِ وَالْوَالِدَاتُ يُكْرَهُنَّ جُنَاحٌ مِّمَّا كَرِهَ اللَّهُ**  
اے ایمان والو کھاؤ پاکیزہ چیزیں جو روزی دی ہم نے تم کو اور شکر کرو اللہ کا اگر تم اس کے بندے ہو۔

**خلاصہ تفسیر** اے ایمان والو! ہماری طرف سے تم کو اجازت ہے کہ جو شرع کی رو سے پاک چیزیں ہم نے تمکو مہمت فرمائیں انہیں سے جو چاہو کھاؤ (بر تو) اور اجازت کے ساتھ یہ حکم ہے کہ حق تعالیٰ کی شکر گزاری کرو۔ زبان سے بھی ہاتھ پاؤں سے خدمت و طاعت بجالا کر بھی۔ اور دل سے ان نعمتوں کو بجا نواب اللہ سبحہ کر بھی اگر تم خاص ان کے ساتھ غلامی کا تعلق رکھتے ہو اور یہ تعلق ہونا مسلم اور ظاہری ہے۔ پس وجوب شکر بھی ثابت ہے۔  
”معارف القرآن ۱۷/۲۵۹“

## برکت حلال اور نحوست حرام ❖

حضرت مفتی محمد شفیع صاحب فرماتے ہیں کہ آیات مذکورہ میں جیسے حرام کھانے کی ممانعت کی گئی ہے۔ اسی طرح حلال طیب چیزوں کے کھانے اور اس پر شکر گزار ہونے کی ترغیب بھی ہے۔ کیوں کہ جس طرح حرام کھانے سے اخلاقِ رذیلہ پیدا ہوتے ہیں۔ عبادت کا ذوق جاتا رہتا ہے۔ دعا قبول نہیں ہوتی اسی طرح حلال کھانے سے ایک نور پیدا ہوتا ہے۔ اخلاقِ رذیلہ سے نفرت ہوتی ہو

اخلاقِ فاضلہ کی رغبت پیدا ہوتی ہے عبادت میں دل لگتا ہے گناہ سے دل گھبراتا ہے۔ دعا قبول ہوتی ہے اسی لئے اللہ تعالیٰ نے اپنے سب رسولوں کو ہدایت فرمائے ہے کہ ”اے ہمارے رسولو! تم پاکیزہ چیزیں کھاؤ اور نیک عمل کرو“ اس میں اشارہ ہے کہ نیک عمل کرنے میں رزقِ حلال کو بڑا دخل ہے۔ اسی طرح قبول دعا میں حلال کھانا معین اور حرام کھانا مانع قبول ہے۔

(معارف القرآن ۱۷)

ایک روایت میں ہے کہ ”طلب الحلال فریضۃ علی کل مسلم“ اور دوسری روایت میں ہے کہ ”طلب العلم فریضۃ علی کل مسلم“ تو بعض علماء نے فرمایا ہے کہ مراد علم سے حلال اور حرام کا علم ہے اور دونوں حدیثوں سے مقصود ایک ہی چیز ہے اور فرمایا کہ جو شخص اپنے اہل و عیال کو حلال مال کما کر کھلاوے وہ ایسا ہے کہ گویا اللہ تعالیٰ کی راہ میں جہاد کرتا ہے۔ اور جو شخص کہ دنیا کو حلال پارسانا کے ساتھ طلب کرے وہ شہیدوں کے درجہ میں ہوگا۔ اور ایک حدیث میں ہے کہ جو شخص ایک کپڑا اس درہم کا خریدے اور اس قیمت میں ایک درہم حرام ہو تو جب تک وہ کپڑا اس کے بدن پر رہے گا اللہ تعالیٰ اس کی نماز قبول نہ کرے گا۔ اللہ تعالیٰ ہمیں حلال کھانے کی اور حرام سے پرہیز کرنے کی توفیق عطا فرمائیں۔ آمین۔

## ناحق مال کھانے کی ممانعت

**آیت ۱** وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ

ترجمہ ۱- اور آپس میں ایک دوسرے کے مال کو ناحق مت کھاؤ۔

اس آیت میں حرام طریقوں سے مال حاصل کرنے اور استعمال کرنے

کی ممانعت ہے۔ جس طرح اس سے پہلے کی آیتوں میں حلال طریقوں پر حاصل

کرنے اور استعمال کرنے کی اجازت کا بیان گذر چکا ہے۔ رسول کریم صلی اللہ علیہ وسلم

کا ایک بہت بڑا حصہ اسی کام کے لئے وقف رہا ہے کہ امت کو حرام سے بچانے

اور حلال کے استعمال کرنے کی ہدایت دیں اور اس آیت میں ارشاد خداوندی

کے الفاظ عام ہیں کہ باطل اور ناجائز طریقوں سے کسی کا مال نہ کھاؤ۔ اس میں کسی

کا مال غصب کر لینا بھی داخل ہے۔ چوری ڈاکہ جسمیں دوسرے پر ظلم کر کے جبراً

مال چھین لیا جاتا ہے وہ بھی اور سود usury قمار GAMBLING رشوت

BRIBERY اور تمام بیوع فاسدہ بھی جو از روئے شرع جائز نہیں اگرچہ

فریقین کی رضامندی بھی متحقق ہو، جھوٹ بول کر یا جھوٹی قسم کھا کر کوئی مال

حاصل کرنا۔ یا ایسی کسی جس کو شریعت اسلام نے ممنوع قرار دیا ہے۔ اگرچہ اپنی

جان کی محنت ہی سے حاصل کی گئی ہو وہ سب حرام اور باطل ہیں اور قرآن کے

الفاظ میں اگرچہ صراحتہ کھانے کی ممانعت مذکور ہے لیکن مراد اس جگہ صرف  
کھانا ہی نہیں بلکہ مطلق استعمال کرنا ہے۔ اگرچہ وہ مال کھانے پینے کے لائق  
نہ ہو۔  
(حوالہ بالا)

علامہ ذہبی نے کتاب الکبائر میں اٹھائیسواں کبیرہ گناہ کے ماتحت  
اس آیت کو نقل فرما کر اس کا مطلب لکھا ہے کہ آی۔ لایاکل بعضکم مال  
بعض بالباطل۔ یعنی کوئی کسی کا مال باطل ذریعہ سے نہ کھائے۔ پھر آگے  
فرماتے ہیں:-

والاکل بالباطل علی وجهین	اور باطل طریقہ سے کھانے کی دو صورتیں
أحدھما ان یسکون علی	ہیں ایک یہ کہ ظلم کے طریقہ پر ہوں مثلاً غصب
جہۃ الظلم نحو الغصب	خیانت اور چوری کے ذریعہ حاصل کرے
والخیانۃ والسرقة. والثانی	دوسرے یہ کہ مزاح اور کھیل کے ذریعہ
علی جہۃ الهزل واللعب کالذی	حاصل کرے جیسے جوئے میں اور دوسرے
یوخذ فی القمار والملاھی	کھیل کے مواقع پر لیتے ہیں اور اسی طرح
ونحو الذل	اور بہت سی صورتیں۔

(کتاب الکبائر)

اس آیت سے معلوم ہوتا ہے کہ ہم حرام کھانے سے بھی پرہیز کریں۔ اور حرام کی  
دوسری چیزوں کے استعمال سے بھی پرہیز کریں۔ ہمیں چاہیے کہ ہم اپنی حالت کا جائزہ لیں



کہ کن کن راہوں سے راستوں سے ہمارے پاس مال آ رہا ہے کہیں سود کے پیسے تو نہیں آ رہے ہیں۔ انٹرسٹ INTEREST کی رقم سے کیا ہمارا بینک بیلنس BANK BALANCE تو نہیں بھرا ہوا، کہیں تھوٹ بول کر تو سرکار سے پیسہ نہیں لے رہے ہیں۔ کما کر لانے والا کسی ناجائز محکمہ GOVERNMENT میں تو کام نہیں کر رہا اگر غور کریں گے تو بہت سی راہیں سمجھ میں آئے گی۔ پھر اس رقم سے گھر کے خرچے آجاتے بھی چلتے ہیں، کپڑے بھی بنتے ہیں۔ گھر میں سجاوٹ بھی ہوتی ہے گاڑی CAR بھی خریدی جاتی ہے۔ جب حرام ہی غذا ہو جس کے بارے میں حضور صلی اللہ علیہ وسلم نے فرمایا کہ وغذی بالحرام فانہ یستجاب لذلک، اگر ایسے حالات ہیں تو دعائیں بھی قبول نہیں ہوتی (اللہم احفظنا)

**آیت ۵**  
فَكُلُوا مِمَّا رَزَقَكُمُ اللَّهُ حَلَالًا طَيِّبًا وَاشْكُرُوا  
نِعْمَةَ اللَّهِ إِنَّ كُنْتُمْ يَا أَيُّهَا الْمُؤْمِنُونَ  
تَشْكُرُونَ  
ترجمہ :- جو چیزیں اللہ نے تم کو حلال اور پاک دی ہیں ان کو کھاؤ اور اللہ تعالیٰ کی نعمت کا شکر ادا کرو۔ اگر تم اسی کی عبادت کرتے ہو۔ (النحل ۱۱۴)

**آیت ۶**  
كُلُوا مِنْ طَيِّبَاتِ مَا رَزَقَكُمُ وَلَا تَطْغَوْا  
فِيهِ فَيَحِلَّ عَلَيْكُمْ غَضَبِي وَمَنْ يَحِلِّ  
عَلَيْهِ غَضَبِي فَقَدْ هَوِيَ (طہ- ۸۱)  
ترجمہ :- کھاؤ مستحکم چیزیں۔ جو روزی دی ہم نے تم کو اور نہ کرو اس میں زیادتی پھر تو اترے گا

تم پر میرا غضب اور جس پر میرا غضب اترا سو وہ پکا گیا۔

## خلاصہ تفسیر

ہم نے جو نفیس چیزیں شرعاً بھی کہ حلال ہیں اور طبعاً بھی کہ لذیذ ہیں تم کو دی ہیں ان کو کھاؤ، اور ان کے کھانے میں حد شرعی سے مت گزرو مثلاً یہ کہ حرام سے حاصل کیا جاوے یا کھا کر معصیت کی جاوے۔ کہیں میرا غضب تم پر واقع ہو جاوے۔ اور جس شخص پر میرا غضب واقع ہوتا ہے وہ بالکل گیا گزرا ہے۔ (معارف القرآن جلد ۶ ص ۱۱۴)

## آیت ۷

إِنَّ الَّذِينَ يَكُونُونَ آمَوَالًا  
الْيَتِيمِ ظَالِمًا إِنَّمَا يَكُونُونَ فِي  
بُطُونِهِمْ نَارًا هَامِطًا وَسَيَصْلُونَ  
سَعِيرًا (النساء ۱۰)  
ترجمہ :- جو لوگ کہ کھاتے ہیں مال یتیموں کا ناحق وہ لوگ اپنے پٹنوں میں آگ ہی بھر رہے ہیں۔ اور عنقریب داخل ہوں گے آگ میں۔

## خلاصہ تفسیر

بلاشبہ جو لوگ یتیموں کا مال بلا استحقاق کھاتے ہیں (برتتے) ہیں اور

کچھ نہیں اپنے شکم میں دوزخ کے انگارے بھر رہے ہیں یعنی انجام اس کھانیکا یہ ہونے والا ہے۔ اور اس انجام کے مرتب ہونے میں کچھ زیادہ دیر نہیں کیونکہ عنقریب ہی دوزخ کی جلتی آگ میں داخل ہوں گے۔ وہاں یہ انجام نظر آئیگا۔ (معارف القرآن جلد ۲ ص ۲۵۸)

اس آیت میں یتیموں کے مال میں ناجائز تصرف کرنے والوں کے لئے وعید شدید کا بیان ہے۔ کہ جو شخص ناجائز طور پر یتیم کا مال کھاتا ہے وہ اپنے پیٹ میں جہنم کی آگ بھر رہا ہے۔

بعض روایات میں ہے کہ یتیم کا مال ناتق کھانے والا قیامت کے روز اس حالت میں اٹھایا جائے گا کہ پیٹ کے اندر سے آگ کی لپٹیں اس کے منہ۔ ناک۔ اور کانوں۔ آنکھوں سے نکل رہی ہوں گی۔

اور رسول کریم صلی اللہ علیہ وسلم نے فرمایا کہ ایک قوم قیامت کے روز اس طرح اٹھائی جائے گی کہ ان کے منہ آگ سے بھری ہوئے ہوں گے۔ صحابہ رضی عنہم نے عرض کیا یا رسول اللہ صلی اللہ علیہ وسلم یہ کون لوگ ہوں گے؟ آپ صلی اللہ علیہ وسلم نے فرمایا کہ کیا تم نے قرآن میں نہیں پڑھا "الَّذِينَ يَأْكُلُونَ أَمْوَالَ الْيَتَامَىٰ ظُلْمًا" (ابن کثیر جلد ۱ ص ۲۵۶)

آیت کے مضمون کا خلاصہ یہ ہوا کہ یتیموں کا مال جو ناتق کھایا جائے وہ درحقیقت جہنم کی آگ ہوگی۔ گو اس وقت اسے آگ ہونا محسوس نہ ہو۔ اسی لئے

رسول کریم صلی اللہ علیہ وسلم نے اس معاملہ میں شدید احتیاط کے لئے واضح ہدایات دی ہیں۔ حضرت ابوہریرہ رضی اللہ عنہ فرماتے ہیں کہ حضور صلی اللہ علیہ وسلم کا ارشاد ہے۔

احرج مال الضعفين المرأة  
میں تم کو خاص طور پر دو ضعیفوں کے  
والیتیم۔ مال سے بچنے کی تنبیہ کرتا ہوں۔ ایک عورت  
دوسرے یتیم۔ (معارف القرآن ج ۲ ص ۲۶۲)

## آیت ۵

يَا أَيُّهَا الَّذِينَ آمَنُوا لَا تَأْكُلُوا  
الرِّبَا أَعْضَانًا مَّضْجَعَةً  
وَأَنْتُمْ أَلْفَاظٌ لِلَّهِ  
تَعَلَّكُمُ تَفْلِحُوا  
اے ایمان والو! مت کھاؤ سود ڈونے  
پر ڈونے اور ڈرو اللہ سے تاکہ تمہارا بھلا  
ہو جائے۔

اے ایمان والو سود مت کھاؤ یعنی مت لو اصل سے کئی حصے زائد کر کے اور اللہ تعالیٰ سے ڈرو امید ہے کہ تم کامیاب ہو۔ یعنی جنت نصیب ہو اور دوزخ سے نجات ہو۔ (معارف القرآن جلد ۲ ص ۱۷۶)

یہ چند آیتیں آپ کے سامنے ذکر کی گئیں۔ جن سے معلوم ہوتا ہے کہ لقمہ حلال کی اہمیت کتنی زیادہ ہے۔ اسلام میں لقمہ حلال اللہ تعالیٰ کے قریب ہونے کی سب سے اول شرط ہے۔ حرام لقمے سے کبھی قرب پیدا نہیں ہوتا۔ تو فوج پھین لی جاتی ہے۔ اور سرکشی کرنے اور برے کام کرنے کو جی چاہتا ہے اور

جو لوگ جائزگمانی استعمال کرتے ہیں۔ ان کے قلب میں نور ہوتا ہے اور نیک کام کرنے کو جی چاہتا ہے۔ بڑا فرق پڑتا ہے۔ اللہ تعالیٰ ہمیں اسکی توفیق عطا کریں آمین یا رب العالمین۔



## فصل ثانی

### اہمیت چند احادیث

حلال کھانے کی فضیلت اور حرام کھانے کا اثر

#### حدیث ۱

عن ابی ہریرۃ رضی اللہ تعالیٰ عنہ قال قال رسول اللہ صلی اللہ علیہ وسلم ان اللہ طیب لا یقبل الا طیباً وان اللہ امر المؤمنین بما امر به المرسلین فقال یا ایہا الرسل کوا من الطیبات واعملا صالحا وقال تعالیٰ یا ایہا الذین آمنوا کوا من طیبات ما رزقناکم ثم ذکر

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ بلاشبہ اللہ تعالیٰ تمام عیوب سے پاک ہے اور وہ صرف (پاک صدقات اعمال و اقوال) ہی قبول فرماتا ہے اور اس نے اس بارے میں جو حکم اپنے پیغمبروں کو دیا ہے۔ وہی اپنے سب مؤمن بندوں کو دیا ہے۔ پیغمبروں کے لئے اس کا ارشاد ہے کہ "اے پیغمبرو! تم کھاؤ پاک اور حلال غذا۔ اور عمل کرو صالح" اور اہل

الرجل يطيل السفر أشعث  
اغبر يمدا يديه الى السماء  
يا رب يا رب ومطعمه حرام  
ومشربه حرام وملبسه  
حرام وغذى بالحرام فآتى  
يستجاب لذلك شكوة شريفه ط ۲۰۰  
ہوئے ہوں جسم پر گرد و غبار ہو اور  
وہ اس حالت میں آسمان کی طرف ہاتھ پھیلائے یارب یارب کہہ کر دعاء  
کرتا ہو۔ یہ شخص دعاء تو کر رہا ہے اور حال یہ ہیکہ اس کا کھانا حرام اور پینا حرام  
اور پہننا حرام اور حرام غذا سے اسکی نشوونما ہوئی ہو، پس ان حالات کی وجہ سے  
اسکی دعاء کیوں کر قبول ہوگی۔

## تشریح

اس حدیث کا مطلب اور پیغام یہ ہے کہ  
اللہ تعالیٰ پاک ہے اور جو صدقہ حلال مال سے ہوگا وہی قبول فرمائے گا اسلئے  
کہ مال حلال اور رزق حلال بھی حرمت کی نجاستوں سے پاک ہوتا ہے۔ تو تقاضا  
عبودیت یہی ہے کہ بندہ حلال ہی مال اپنے پاس رکھے اور حلال رزق ہی کھائے  
تاکہ اس حلال کی وجہ سے اس بندہ کو بارگاہ خداوندی میں تقرب کی دولت  
ساحل ہو۔ آگے ارشاد فرمایا کہ حرام سے بچنے اور صرف حلال استعمال کرنے کا جو  
امر الہی ہے۔ اہل ایمان کی طرح سے تمام پیغمبروں کو بھی دیا گیا تھا لہذا ہر مومن کو

چاہئے کہ وہ اس حکم الہی کی عظمت و اہمیت کو محسوس کرے اور ہمیشہ  
اس پر عمل کرے۔ اس کے ساتھ حضور صلی اللہ علیہ وسلم نے یہ بھی بیان فرمایا کہ حرام مال  
اتنا خبیث اور ایسا منحوس ہے کہ اگر کوئی لمبے سفر میں ہو اور بد حالی کی وجہ سے  
اس کے بال بکھرے ہوئے ہوں جسم پر غبار ہو اور وہ اس بد حالی میں آسمان کی  
طرف ہاتھ اٹھا کر دعا کرتے ہوئے یارب یارب کہہ کر خدا کو پکار رہا ہو اور چاہتا ہو  
کہ میری حاجت قبول ہو جائے بھلا اسکی دعاء کیسے قبول ہو سکتی ہے۔ اسلئے کہ  
اسکا کھانا حرام ہے اور لباس حرام ہے۔ اور اسکی نشوونما بھی حرام غذا سے ہوئی  
ہو۔ مسافر کا شمار ان لوگوں میں ہے جن کی دعاء خصوصیت سے قبول  
ہوتی ہے۔ اور مضطر و پریشان حال کی دعاء بھی قبولیت سے قریب تر ہوتی ہے۔  
لیکن مسافر اور پریشان حال ہونے کے باوجود ایسے شخص کی دعاء قبول نہیں ہوتی  
جسکا کھانا پینا اور پہننا حرام ہو۔ آجکل بہت سی دعائیں کی جاتی ہیں لیکن دعائیں  
قبول نہیں ہوتیں لوگ شکایتیں کرتے پھرتے ہیں کہ دعاؤں کا اس قدر اہتمام کرتے ہیں  
پھر بھی ہماری دعائیں قبول نہیں ہوتیں۔ تو انکو اپنی زندگی کا جائزہ لینا چاہئے کہ ہم کتنا  
حلال کھاتے ہیں اور حرام کتنا۔ اور کپڑے جو پہنتے ہیں وہ حلال آمدنی کے یا حرام کے  
اگر روزی حرام ہے یا لباس حرام ہے تو اس کو ترک کریں۔

اللهم وفقنا لما تحب وترضى

## حدیث ۲

وعن انس رضي الله قال قلت يا رسول الله! ايع الله ان يجعلني مستجاب الدعوة فقال صلى الله عليه وسلم! يا انس اطب لسببك تجب دعوتك، فان الرجل يرفع اللقمة من الحرام الي فيه فلا يستجاب له دعوة امرئيين يوماً.

حضرت انس رضی اللہ تعالیٰ عنہ نے بیان فرمایا کہ میں نے عرض کیا یا رسول اللہ (صلی اللہ علیہ وسلم) دعا، فرما دیجئے کہ اللہ تعالیٰ مجھے مستجاب الدعوات بنا دے آپ نے فرمایا اے انس اپنی کھائی حلال رسو تہاری دعا قبول ہوگی۔ کیوں کہ جو کوئی شخص حرام کا لقمہ منہ میں لیتا ہے تو چالیس دن تک اس کی کوئی دعا قبول نہیں ہوتی۔

**فائدہ** اس سے معلوم ہوا کہ دعا کی قبولیت حلال رزق پر موقوف ہے۔ اسی لئے کہا گیا کہ دعا کے دو بازو ہیں۔ ایک تو اکل حلال دوسرا صدق مقال۔ یعنی حلال کھانا اور سچ بولنا۔

حضرت شیخ الحدیث مولانا محمد زکریا صاحب رحمہ اللہ فضائل رمضان میں نمبر ۶ حدیث کے ماتحت لکھا ہے کہ مؤرخین لکھتے ہیں کہ کوفہ میں مستجاب الدعوات لوگوں کی ایک جماعت تھی جب کوئی حاکم ان پر مسلط ہوتا تو

وہ لوگ اس کے لئے بدعا کرتے وہ ہلاک ہو جاتا۔ حجاج ظالم کا جب وہاں تسلط ہوا تو اس نے ایک دعوت کی۔ جس میں ان حضرات کو خاص طور پر شریک کیا۔ جب کھانے سے فارغ ہو گئے تو کہا کہ میں ان لوگوں کی دعاؤں محفوظ ہو گیا۔ کہ حرام کی روزی ان کے پیٹ میں داخل ہو گئی۔ اس کے ساتھ ہمارے زمانے کی روزی پر بھی ایک نگاہ ڈالی جائے یہاں ہر وقت سود تک کے جواز کی کوشش جاری ہو۔ ملازمین رشوت کو اور تاجر دھوکہ دینے کو بہتر سمجھتے ہوں۔

علامہ منذر بنی الترغیب والترہیب میں اس روایت کو حضرت ابن عباسؓ سے نقل فرمایا ہے اور اس میں کچھ الفاظ زائد نقل فرمائے ہیں۔ اور اس میں سوال کرنے والے حضرت سعد بن وقاصؓ ہیں ہو سکتا ہے کہ یہ الگ الگ اوقات میں دونوں واقعات پیش آئے ہوں۔

## حرام کی نحوست

**حدیث ۳** روى فحدیث ان ملكا على بيت المقدس ينادى كل يوم وكل ليلة من اكل حراما لم يقبل الله منه صرفا ولا عدلا (الکبائر لذهبی)

ترجمہ ایک حدیث میں روایت کیا گیا ہے کہ ایک فرشتہ بیت المقدس پر

روزانہ دن رات یہ آواز لگاتا ہے کہ جس شخص نے حرام کھایا اللہ تعالیٰ اس کی نفلیں اور فرائض کچھ قبول نہیں فرمائے گا۔

### حدیث ۴

عن ابی ہریرۃ رضی اللہ عنہ قال لان يجعل احدکم فیہ تراباً خیر امن ان يجعل فیہ حراماً۔ (الکبائر عن احمد)  
ترجمہ :- حضرت ابو ہریرہ رضی اللہ عنہ سے مروی ہے کہ وہ فرماتے ہیں کہ تم میں سے کوئی شخص اپنے منہ میں مٹی بھر لے یہ اس سے بہتر ہے کہ اپنے منہ میں حرام لقمہ ڈالے۔

لقمہ حرام جہنم میں داخلہ کا سبب ہے،

### حدیث ۵

عن کعب بن عجرۃ قال قال رسول اللہ صلی اللہ علیہ وسلم لا یدخل الجنة جسد غدی بالاحرام (الکبائر - ترمذی)  
حضرت کعب بن عجرہ رضی اللہ عنہ سے مروی ہے کہ نبی کریم صلی اللہ علیہ وسلم نے ارشاد فرمایا کہ وہ جس جسم جنت میں داخل نہیں ہوگا جسکی پرورش لقمہ حرام سے ہوئی ہو۔ (ترمذی)

### حدیث ۱

وعن کعب بن عجرۃ رضی اللہ عنہ قال قال رسول اللہ صلی اللہ علیہ وسلم یا کعب بن عجرۃ انه لا یدخل الجنة لحم ودم نبتا علی سحت النار اولی بہ۔  
حضرت کعب بن عجرہ رضی اللہ عنہ سے روایت ہے کہ آپ صلی اللہ علیہ وسلم نے مجھ سے ارشاد فرمایا کہ اے کعب بن عجرہ بیشک وہ گوشت اور خون جنت میں داخل نہیں ہوگا۔ جو حرام سے پیدا ہوا ہو۔ اور دوزخ ہی اس کے لئے زیادہ مستحق ہے۔

### حدیث ۲

وعن جابر رضی اللہ عنہ قال قال رسول اللہ صلی اللہ علیہ وسلم لا یدخل الجنة لحم نبت من السحت وکل لحم نبت من السحت كانت النار اولی بہ۔ (مشکوٰۃ ص ۷۴۲)  
حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ وہ گوشت اور وہ جسم جسکی نشوونما مال حرام سے ہوئی ہو جنت میں داخل نہیں ہوگا۔ اور ہر ایسا گوشت دوزخ کی آگ ہی کے لائق ہے۔

تشریح :- خدا کی پناہ! ان حدیثوں میں بڑی سخت وعید ہے

ان حدیثوں کا ظاہری مطلب یہی ہے کہ جس کی نشوونما مال حرام اور لقمہ حرام سے ہوئی ہو وہ جنت کے دخل سے محروم رہے گا۔ اور چہنم ہی اسکا مسکن ہوگا (اللہم احفظنا) لیکن شارحین حدیث نے قرآن و حدیث کی روشنی میں اس کا مطلب یہ بیان فرمایا کہ اگر ایسا آدمی مؤمن ہے تو شروع میں نجات یافتہ لوگوں کے ساتھ جنت میں داخل نہیں ہوگا۔ بلکہ حرام خوری کی سزا جگت کہ جنت میں داخل ہوگا۔ اور اگر مرنے سے قبل اس کو سچی توبہ نصیب ہوگئی یا کسی مقبول بندہ نے اس کی مغفرت کی دعا کی اور قبول ہوگئی یا خود رحمت الہی نے مغفرت کا فیصلہ فرمادیا تو عذاب کے بغیر بھی بخشا جاسکتا ہے اور اس وعید سے مستثنیٰ ہوگا

### حدیث ۸

عن ابی ہریرۃ رضی اللہ عنہ قال قال رسول اللہ صلی اللہ علیہ وسلم یأتی علی الناس زمان لا یبالی المرأ ما أخذ منه امن الحلال أمن الحرام (بخاری)

حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ لوگوں پر ایک ایسا زمانہ آئیگا کہ آدمی کو اس کی پرواہ نہ ہوگی کہ جو وہ لے رہا ہے کیا حلال طریقہ سے ہے یا حرام سے۔ (بخاری)

### تشریح

مسند کی روایت میں یہ اضافہ ہے کہ "فاذ ذالک لا یجتا لہم دعوتہ" جب امت میں ایسا حال ہو جائے گا تو ان کی دعائیں قبول نہ ہوں گی۔ اس حدیث کا مطلب بالکل ظاہر ہے کہ لوگوں پر ایک ایسا زمانہ آئے گا کہ اسمیں آدمی حلال و حرام مال کے درمیان تمیز کرنا چھوڑ دے گا اور جس کو بھی جو مال حاصل ہوگا اسے یہ دیکھے بغیر کہ یہ حلال ہے یا حرام ہضم کر جائے گا۔ اور جس زمانہ کی اس حدیث میں خبر دی ہے۔ وہ بلاشبہ آچکا ہے آج ایسے کتنے لوگ ہیں جو حلال و حرام میں تمیز کرتے ہیں۔؟ ہو سکتا ہے کہ آگے چل کر اس سے زیادہ خراب زمانہ آئے لیکن فی الحال اور فی المال ہر ہر زمانہ میں ایسے لوگ رہیں گے جو حلال کھانے کے پابند ہوں گے۔ جیسے کہ ایک روایت میں ہے آپ صلی اللہ علیہ وسلم کا ارشاد ہے کہ جس شخص نے حلال کھایا اور سنت کے مطابق عمل کیا اور لوگ اس کی ایندلوں سے محفوظ رہیں وہ جنت میں جائے گا صحابہ رضع عرض کیا یا رسول اللہ صلی اللہ علیہ وسلم آج کل تو یہ حالات آپ صلی اللہ علیہ وسلم کی امت میں عام ہیں بیشتر مسلمان ان چیزوں کے پابند ہیں، اس پر آپ نے ارشاد فرمایا۔ ہاں! آئندہ بھی ہر زمانہ میں ایسے لوگ رہیں گے جو ان احکام کے پابند ہوں گے۔ (ترمذی) اللہم اجعلنا منہم

اللہ تعالیٰ ہمیں بھی اکل حلال کا اہتمام عطا فرماویں، ایک روایت میں ہے کہ

حضور صلی اللہ علیہ وسلم نے ارشاد فرمایا حضرت عبداللہ بن عمر رضی اللہ عنہما سے کہ چار خصلتیں ایسی ہیں کہ جب وہ تمہارے اندر موجود ہوں تو وہ تمہارے لئے کافی ہیں اور وہ خصلتیں یہ ہیں کہ۔ امانت کی حفاظت۔ سچ بولنا۔ حسن خلق، اور کھانے میں حلال کا اہتمام۔ (الترغیب والترہیب) اللہم ارزقنا اتباعہ

## مالِ حرام اور رقمہ حرام سے اعمال جبرط ہو جاتے ہیں

### حدیث ۹

روى عن رسول الله صلى الله عليه وسلم انه قال 'يؤتى يوم القيامة باناس معهم من الحسنات كأمثال جبل تهامة حتى اذا جئى بهم جعلها الله هيا، منتورا ثم يقذف بهم فى النار فىل يارسول الله كيف ذلك ؟

حضور اکرم صلی اللہ علیہ وسلم سے مروی ہے کہ اپنے فرمایا کہ قیامت کے دن کچھ ایسے لوگ لائے جائیں گے جن کے ساتھ تہامہ پہاڑ کی طرح سے نیکیاں ہوں گی مگر جب ان کو پیش کیا جائے گا تو اللہ تعالیٰ ان سب کو سباً منشوراً (کا لعم) کر دیں گے۔ پھر ان سب کو جہنم میں پھینک دیا جائے گا۔ صحابہ نے عرض کیا

قال كانوا يصلون، ولىصو موت، ويزكون، ويحجون. غير النهم كانوا اذا عرض لهم شيئ من الحرام اخذوا فاحبط الله اعمالهم۔ (الکلبائى - طبرانى)

یا رسول اللہ صلی اللہ علیہ وسلم یہ کیسے ہوگا حضور اقدس صلی اللہ علیہ وسلم نے ارشاد فرمایا کہ یہ لوگ نماز میں پڑھتے تھے۔ روزے رکھتے تھے۔ زکوٰۃ ادا کرتے تھے حج بھی کرتے تھے مگر ان سب کے باوجود کوئی ذرا حرام مال سامنے آیا اس کو بے دریغ لے لیتے تھے۔ اس لئے اللہ تعالیٰ نے ان کے سارے اعمال کا لعم کر دئے

### فائدہ

کتنے لوگ ایسے ہیں جو حرام مال کی تمیز کرتے ہیں؟ آج امت میں ان لوگوں میں بھی جو دیندار سمجھے جاتے ہیں کتنے ہیں جو اپنے پاس آنے والے مال سامان کھانا پینا اور لباس وغیرہ میں سوچنا اور تحقیق کرنا ضروری سمجھتے ہیں کہ یہ جائز ہے یا ناجائز۔ اللہ تعالیٰ ہمیں اس کی توفیق بخشے۔ آمین

### حدیث ۱۰

جاء عن النبي صلى الله عليه وسلم انه قال من حج بحرام فحرام فلبىك قال ملك لا لبيك ولا سعدك

حضور اکرم صلی اللہ علیہ وسلم سے مروی ہے کہ جو شخص حرام مال سے حج کرے اور جب ود لبيك کہے تو اس کے جواب میں فرشتہ کہتا ہے



حجك مردود عليك  
(الکبائر - طبرانی)

### حدیث ۱۱

عن ابن عمر قال من  
اشترى ثوباً بعشرة دراهم  
وفيه درهم حرام لم يقبل  
الله له صلوة مادام عليه  
ثم ادخل اصبعيه فاذنيه  
وقال صممتان لم يكن  
النبي صلى الله عليه وسلم  
سمعه يقول (مشکوٰۃ)  
کانوں  
ہو جائیں میرے یہ دونوں کان، اگر میں نے رسول اللہ صلی اللہ علیہ وسلم کو یہ بات فرماتے  
نہ سنا ہو۔

### تشریح

حدیث کا حاصل یہ ہے کہ جسم پر اگر ادنیٰ ترین جزد بھی حرام مال کا ہو تو وہ  
عبادت پر اثر پذیر ہوتا ہے۔ اور اس کو سمجھانے کیلئے بطور مثال حدیث میں

نہ تبارک معتبر ہے نہ سعیدک  
تیرا حج تیرے ہی اوپر لوٹا دیا گیا۔

حضرت ابن عمر رضی اللہ عنہ سے مروی  
ہے کہ جس نے دس درہم کا کپڑا خریدا  
اور انہیں ایک درہم بھی حرام کا ہو تو جب  
تک وہ کپڑا اس کے جسم پر رہے گا اسکی  
کوئی نماز اللہ تعالیٰ کے یہاں کوئی نماز  
اللہ تعالیٰ کے یہاں قبول نہ ہوگی۔ (یہ  
بیان کر کے) حضرت ابن عمر رضی اللہ عنہ  
نے اپنی دو انگلیاں اپنے دونوں  
کانوں میں ڈالیں اور فرمانے لگے پھر  
میں نے رسول اللہ صلی اللہ علیہ وسلم کو یہ بات فرماتے  
(مشکوٰۃ ص ۲۳۳)

بیان فرمایا گیا ہے کہ اگر حرام کے مال سے کپڑا خریدا اگرچہ اس میں ایک  
درہم ہی حرام کا ہو تو اسکی نماز قبول نہیں ہوگی، بہر حال فرض ساقط ہو جائیگا  
روایت کے آخری الفاظ کا مطلب یہ ہے کہ میں نے جو کچھ یہ مینے خود  
رسول اللہ صلی اللہ علیہ وسلم سے اپنے کانوں سے سنا اور اگر میں یہ غلط  
کہہ رہا ہوں تو یہ میرے کان بہرے ہو جائیں۔

### حدیث ۱۲

عن ابی ہریرۃ رضی عن  
النبي صلى الله عليه وسلم  
من اشترى سرقة، وهو  
يعلم انها سرقة فقد  
اشترك في عارها وانماها  
(التزغيب - والترهيب)  
حضرت ابو ہریرہ رضی اللہ عنہ سے  
مروی ہے کہ رسول اللہ صلی اللہ علیہ وسلم  
نے ارشاد فرمایا کہ جس شخص نے  
چوری کا مال خریدا اور وہ جانتا ہو کہ وہ  
چوری کا مال ہے۔ تو تحقیق کہ وہ اسکی  
برائی اور اس کے گناہ میں شامل ہوا۔

### تشریح

اس حدیث سے معلوم ہوا کہ خریدنے والے کو اگر معلوم ہو کہ وہ جو مال  
خرید رہا ہے۔ وہ چوری کا ہے تو وہ اس کے گناہ میں شامل ہوا۔ اور وہ مال  
اس کے لئے حلال نہیں، ہمارے اس دور میں کتنی دفعہ دیکھا جاتا ہے کہ بعض  
مذکورہ تشریح استاذ حدیث حضرت مولانا عبدالرحیم لمباڈا صاحب کی ہے۔

لوگ سامان لیکر گھر گھر بیچنے کو نکلے ہیں۔ تو بہت سی دفعہ یہ بیچنے والے چور ہوتے ہیں جو کسی فیکٹری سے یا اپنے کام کرنے کی جگہ سے ماں چرا لیتے ہیں اور دوپہر کو ایک گھنٹہ کے وقفہ طعام میں DINNERTIME لوگوں کو مفت دام میں بیچ جاتے ہیں۔ بلکہ بعض چور تو ایسے ہوتے ہیں کہ لوگ ان کو آرڈر ORDER دیتے ہیں کہ اتنے پیکٹ کی ضرورت ہے تو یہ باقاعدہ چرا کر مفت کے دام دے جاتے ہیں۔ ایک مسلمان بھی طبعی لالچ کی وجہ سے اس کی رغبت رکھ کر اسکو خرید لیتا ہے حالانکہ حدیث مذکورہ کی رو سے۔ یہ اس گناہ میں شرکت کے برابر ہے۔

بس یہ بارہ حدیثیں ذکر کی گئی ہیں اس کے متعلق احادیث کثرت سے وارد ہوئی ہیں ان سب کا لکھنا تو بہت طویل ہے مختصر یہ کہ جو بھی لقمہ منہ میں ڈالے تو اول یہ دیکھ لیں کہ آیا جو میں کھا رہا ہوں وہ حلال ہے یا حرام۔ ہرگز میں حلال اور حرام کی تفتیش بہت اہم اور نہایت ضروری ہے۔

کَلَامُكَ فِي الْفَالِكِ

## فصل ثالث

### فضائل کسبِ حلال اور حرام کھانی پر وعیدیں

پچھلے صفحات میں مذکورہ آیات و احادیث سے واضح ہوتا ہے کہ حلال لقمہ کی شرع میں کتنی اہمیت ہے اسی طرح حلال لقمہ کیلئے تجارت صنعت و حرفت، مزدوری وغیرہ کے جائز ذرائع اور پیشوں کی اہمیت بھی قرآن اور حدیث میں واضح کی گئی ہے۔ مختصراً یہاں پر ذکر کیا جاتا ہے اور اس کو تفصیل سے بڑی کتبوں میں اور اکابر علماء کرام سے حاصل کیا جاسکتا ہے۔

### قرآنی آیات اور کسبِ معاش ،

حضرت شیخ رحمۃ اللہ علیہ فضائل تجارت میں لکھتے ہیں کہ اللہ تعالیٰ کا ارشاد ہے: "وَجَعَلْنَا النَّهَارَ مَعَاشًا" اور بنیادین کمان کرنے کو۔ اس آیت شریفہ کو اللہ جل شانہ نے احسان جتانے کے لئے بیان فرمایا۔ دوسری جگہ ارشاد ہے۔

وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ قَلِيلًا مَّا

تَشْكُرُونَ :- اور جنے حکو جگہ دی زمین میں اور مقرر کردیں اسمیں تمہارے لئے روزیاں تم بہت کم شکر کرتے ہو۔  
اور ایک جگہ ارشاد فرمایا۔

وَأَخْرَجْنَا نَضْرِبُونَ فِي  
الْأَرْضِ يَتَّبِعُونَ مِنْ فَضْلِ اللَّهِ  
ڈھونڈنے اللہ تعالیٰ کے فضل کو۔  
(فوائد القرآن)

ایک اور جگہ ارشاد ہے۔

فَأَنْتَشِرُوا فِي الْأَرْضِ وَابْتَغُوا  
مِنْ فَضْلِ اللَّهِ۔  
پھیل پڑو زمین میں اور ڈھونڈو  
فضل اللہ کا۔

## قرآنی آیات کے صنعت و حرفت کی اہمیت

انسانی تمدن کو جن صنعتوں اور ہنرمندیوں کی ضرورت ہے انہیں سے بعض کا ذکر قرآن میں کیا گیا ہے۔ دنیا میں سب سے اول حضرت نوح علیہ السلام نے کشتی بنائی تھی اور کشتی کی تشکیل اور صنعت کی تکمیل آپ نے اللہ تعالیٰ کے حکم سے کی تھی۔ چنانچہ حضرت نوح علیہ السلام کو حکم ہوا کہ :-  
وَأَصْنَعِ الْفُلَکَ بِأَعْيُنِنَا وَوَحِّينَا اور ہماری نگرانی میں اور ہمارے حکم سے کشتی بنائیے۔ حضرت نوح علیہ السلام کو جب کشتی بنانے کا حکم ملا اس وقت

وہ نہ کشتی کو جانتے تھے۔ نہ اس کے بنانے کو، اس لئے سفینہ سازی کی حقیقت کو ظاہر کرنے کے لئے فرمایا کہ آپ کشتی بنائیے ہماری نگرانی میں اور ہماری وحی کے مطابق۔

روایات حدیث میں ہے کہ جبرئیل امین نے بذریعہ وحی الہی حضرت نوح علیہ السلام کو سفینہ سازی کی تمام ضروریات اور اس کا طریقہ بتلایا۔ انہوں نے سال کی لکڑی سے یہ کشتی تیار کی۔

حافظ شمس الدین ذہبی کی الطب النبوی میں بعض سلف سے نقل کیا گیا ہے کہ انسان کے لئے جتنی صنعتوں کی ضرورت ہے ان سب کی ابتداء بذریعہ وحی الہی کسی پیغمبر کے ذریعہ عمل میں آئی ہے پھر حسب ضرورت اسمیں اضافے اور سہولتیں مختلف زمانوں میں ہوتی رہیں۔ (معارف القرآن ج ۲ ص ۲۴۷)

اسی طرح اللہ تعالیٰ کی طرف سے حضرت داؤد علیہ السلام کو ذرہ بنانے کی صنعت اور اس پیشہ کی ضرورت اور صنعت بذریعہ وحی تعلیم دی گئی چنانچہ ارشاد ہے۔

وَعَلَّمْنَاهُ صَنْعَةَ لَبُوسٍ لَّكُمْ لِيُحَمِّلَكُم  
مِنْ بَأْسِكُمْ فَهَلْ أَنْتُمْ شَاكِرُونَ  
یعنی ہم نے داؤد علیہ السلام کو ذرہ بنانے کی صنعت لوگوں کے نفع کے واسطے سکھائی تاکہ وہ ذرہ مکولڑائی میں  
ایک دوسرے کی زد سے بچائے۔ سو تم شکر کرو گے بھی؟

اس آیت میں زرہ سازی کی صنعت حضرت داؤد علیہ السلام کو سکھانے کے ذکر کے ساتھ اس کی حکمت بھی یہ بتلائی کہ "لَتَحْصِنَكُمْ مِنْ بَأْسِكُمْ" یعنی تاکہ یہ زرہ تمہیں جنگ کے وقت تیز تلوار کے خطرہ سے محفوظ رکھ سکے، یہ ایک ایسی ضرورت ہے کہ جس سے اہل دین اور اہل دنیا سب کو کام پڑتا ہے اسلئے اس صنعت کے سکھانے کو اللہ تعالیٰ نے اپنا ایک انعام قرار دیا ہے، اس سے معلوم ہوا کہ جس صنعت کے ذریعہ لوگوں کی ضرورتیں پوری ہوں اسکا سیکھنا سکھانا داخل ثواب ہے۔ بشرطیکہ نیت خدمت خلق کی ہو صرف کمانی ہی کا مقصد نہ ہو۔ (معارف القرآن ۶ ج ۲۱۲)

قصص القرآن کی جلد ۳ ص ۸۳ پر لکھا ہے کہ شاہی اور شہنشاہی کے باوجود حضرت داؤد علیہ السلام، سلطنت و مملکت کے مالیہ سے ایک جہہ نہیں لیتے تھے اور اپنا اور اہل و عیال کی معاش کا بار بیت المال پر نہیں ڈالتے تھے بلکہ اپنی محنت اور ہاتھ کی کمانی سے حلال روزی حاصل کرتے اور اسکو ذریعہ معاش بناتے تھے۔

شیخ بدرالدین عینی فرماتے ہیں کہ حضرت داؤد علیہ السلام دعاء مانگا کرتے تھے کہ خدایا ایسی صورت پیدا کر دے کہ میرے لئے ہاتھ کی کمانی آسان ہو جائے کیوں کہ میں بیت المال پر اپنی معاش کا بوجھ نہیں ڈالنا چاہتا۔ چنانچہ حضرت داؤد علیہ السلام کی اس خواہش کو اللہ تعالیٰ نے اس فضیلت کے ساتھ قبول فرمایا

کہ ان کے ہاتھ میں لوہے اور فولاد کو موم کی طرح نرم کر دیا کہ جب زرہ بناتے تو سخت مشقت اور آلات کے بغیر فولاد کو جس طرح چاہتے کام میں لاتے اور ان کے ہاتھ میں موم کی طرح آسانی ہر قسم کی شکل اختیار کر لیتا تھا۔ جو لڑائی میں حفاظت اور دفاع کا خوب کام دیتی تھیں۔

## احادیث کی روشنی میں کسبِ حلال

اسی طرح احادیث کی روشنی میں بھی رزق حلال کی کمانی، کسبِ معاش مزدوری، تجارت، صنعت و حرفت کی بڑی فضیلت اور اہمیت بیان کی گئی ہے۔ اس سلسلہ میں حضور اقدس صلی اللہ علیہ وسلم کے چند ارشادات پیش خدمت ہیں۔

## کسبِ حلال ایک فریضہ ہے

**حریث** عن عبد اللہ  
قال قال رسول اللہ صلی اللہ علیہ وسلم طلب کسب الحلال فریضۃ بعد الفریضۃ  
حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ حلال حاصل کرنے کی فکر و کوشش فرض کے بعد ایک فریضہ ہے۔ (رواہ البیہقی فی شعب الایمان) ہے۔

## تشریح

اکثر شارحین نے حدیث کا مطلب یہ بیان کیا ہے۔ اور بظاہر یہی ہے کہ اللہ تعالیٰ اور رسول اللہ صلی اللہ علیہ وسلم پر ایمان اور صوم و صلوة وغیرہ جو اسلام کے اولین اور بنیادی ارکان و فرائض ہیں۔ درجہ و مرتبہ میں ان کے بعد حلال روزی حاصل کرنے کی فکر اور کوشش بھی ایک اسلامی فریضہ ہے۔ بندہ اگر اس سے غفلت برتے اور کوتاہی کر لگاتو خطرہ ہے کہ حرام روزی سے پیٹ بھرے اور آخرت میں اس کا انجام وہ ہوگا جو حرام سے پیٹ بھرنے والوں کا بتلایا گیا ہے۔ اللہ کی پناہ!

پھر یہ ظاہر ہے کہ اللہ تعالیٰ کے مقرر کئے ہوئے کسی فریضہ کا ادا کرنا اسکی بندگی اور عبادت ہے۔ اور بندہ اس پر اجر و ثواب کا مستحق ہے جو فریضہ کی ادائیگی پر اللہ تعالیٰ کی طرف سے ملنا چاہیئے۔ پس کسبِ حلال کی فکر و کوشش اور اس میں مشغول ہونا عین دین و عبادت اور موجبِ اجر و ثواب ہے اور اس میں کسبِ حلال کے طالب ہر تاجر، ہر مزدور، ہر کاشتکار اور دستکار کے لئے کتنی بڑی بشارت ہے البتہ یہ پیش نظر رہے کہ اس حدیث میں صرف کمانے کرنے کو نہیں بلکہ کسبِ حلال کی تلاش و فکر کو فریضہ بتلایا گیا ہے اور اس ارشاد کا خاص مقصد اور مطمح نظر حرام سے بچنا ہے۔ (معارف الحدیث، ۱۶: ۷۵)

## اپنے ہاتھ کی کمانی حضرت داؤد کی سنت ہے!

### حدیث ۲

عن المقدام بن معدیکرب رضی اللہ تعالیٰ عنہ عن النبی صلی اللہ علیہ وسلم قال ما اکل أحد طعاماً قط خيراً من ان یأکل من عمل یدیه وان نبی اللہ داود یأکل من عمل یدیه (بخاری شریف)

حضرت مقدام بن معدیکرب سے مروی ہے کہ نبی کریم صلی اللہ علیہ وسلم نے فرمایا کہ اپنے ہاتھ کی کمانی سے بہتر کھانا کسی نے نہیں کھایا۔ اور اللہ تعالیٰ کے نبی! حضرت داؤد علیہ السلام اپنے ہاتھ کی کمانی سے کھاتے تھے۔

\* \* \* \* \*

اس حدیث میں حضور صلی اللہ علیہ وسلم نے اپنے ہاتھ سے کمانے کی صنعت و حرفت، کسبِ معاش کی فضیلت کو بیان فرمایا ہے کہ بہترین کمانی وہ ہے جو آدمی اپنے ہاتھ سے کمانے اور یہ اللہ کے پیغمبر حضرت داؤد علیہ السلام کی سنت ہے اور جیسا کہ اوپر گذرا کہ قرآن مجید میں ہے کہ وہ زریں بناتے تھے۔ بلاشبہ حضور صلی اللہ علیہ وسلم کے اس ارشاد نے دستکاری اور ذاتی محنت کو بلند مقام عطا فرمایا ہے۔

## بہترین کمائی اور پاکیزہ کھانا

### حدیث ۳

عن رافع بن خدیج رضی اللہ عنہ  
قال قيل يا رسول الله اى الكسب  
اطيب؟ قال عمل الرجل بيده  
وكل بيع مبرور!

(احمد)

!!!!!!

مطلب یہ ہے کہ سب سے اچھی کمائی تو وہی ہے جو خود اپنے دست و بازو  
اور اپنی محنت سے ہو۔ اور اس تجارت کی کمائی بھی پاکیزہ ہے جو شریعت کے  
احکام کے مطابق اور دیانتداری کے ساتھ ہو۔ کل بیع مبرور، کا یہی مطلب  
ہے۔ (معارف الحدیث جلد ۷، ص ۶۹)

یہی مضمون حضرت ام المؤمنین عائشہ صدیقہ رضی اللہ عنہا نے حضور اکرم سے  
یوں نقل فرمایا کہ "ان اطيب ما اكلتم من كسبكم، یعنی بہترین کھانا وہ ہے  
جو تم اپنی کمائی سے کھاؤ۔" (ابوداؤد - ترمذی)

## امانت و اتا جبر کا رتبہ اور مقام

### حدیث ۴

عن ابی سعید قال قال  
رسول اللہ صلی اللہ علیہ وسلم  
التاجر الصدوق الامین  
مع النبیین والصدیقین  
والشهداء - (ترمذی)

حضرت ابوسعید خدری سے روایت ہے کہ رسول اللہ صلی اللہ علیہ وسلم نے فرمایا کہ پوری سچائی اور ایمانداری کیساتھ کاروبار کرنے والا تاجر، نبیوں اور صدیقوں اور شہیدوں کے ساتھ ہوگا۔

معارف الحدیث جلد ۷ میں صفحہ ۶۷ پر اسکی یوں تشریح کی گئی ہے کہ الصدوق اور الامین دونوں مبالغے کے صیغے ہیں، حدیث کا مطلب اور پیغام واضح ہے کہ جو تاجر سچا اور سوا اگر اپنے کاروبار میں سچائی اور امانت یعنی دیانت داری کو پورے اہتمام سے پابندی کریں گے۔ قیامت اور آخرت میں وہ نبیوں، صدیقوں اور شہیدوں کے ساتھ ہوں گے۔

قرآن پاک میں فرمایا گیا ہے۔ ومن يطع الله والرسول فاولئك مع الذين انعم الله عليهم من النبيين والصدیقین والشهداء والصالحین وحسن اولئك رفيقا۔ یعنی جو بندے اللہ ورسول کی فرماں برداری کریں گے۔ وہ قیامت و آخرت میں ان مقبولین و مقربین کے ساتھ ہوں گے

جن پر اللہ تعالیٰ کا خاص انعام ہے یعنی انبیاء و صدیقین اور شہداء و صالحین (کے ساتھ) اور یہ سب بہت ہی لپھے رفیق ہیں۔ تجارت اور سوداگری بڑی آزمائش کی چیز ہے۔ تاجر کے سامنے بار بار ایسی صورتیں آتی ہیں کہ اگر وہ خدا کے حکم کے مطابق سچائی اور ایمانداری کی پابندی کرے تو اس کو بظاہر نقصان ہوتا ہے اور اگر سچائی و دیانت داری کا لحاظ کرنے کے بجائے اس وقت وہ اپنی تجارتی مصلحت کے مطابق بازاری بات کرے تو ہزاروں لاکھوں کا نفع ہوتا ہے۔ پس جو تاجر اپنی تجارتی مصلحت اور نفع نقصان سے صرف نظر کر کے اللہ کے حکم کے مطابق ہر حال میں سچائی اور ایمانداری کی پابندی کرتا ہے۔ وہ خدا کا امتحان میں بڑا کامیاب ہے اور اس حدیث پاک میں ایسے تاجروں کو بشارت سنائی گئی ہے۔ کہ قیامت و آخرت میں وہ اللہ کے مقبول ترین بندوں یعنی نبیوں اور صدیقوں اور شہیدوں کے ساتھ ہوں گے۔ اللہ تعالیٰ کی طرف سے یہ انکی سچائی و دیانت داری کا صلہ ہوگا۔

حجۃ الاسلام امام محمد غزالیؒ اپنی کتاب اکسیر ہدایت میں فرماتے ہیں کہ اے عزیز تو جان لے کہ اپنے آپ کو اور اپنے اہل و عیال کو خلق سے بے پرواہ رکھنا اور کسب حلال سے ان کی کفالت کرنا۔ راہ دین میں جہاد کرنا ہے۔ اور بہت سی عبادتوں سے افضل ہے۔ ایک دن جناب سرور کائنات صلی اللہ علیہ وسلم بیٹھے تھے صبح سویرے ایک جوان ادھر سے گذرا اور ایک دکان میں چلا گیا

صحابہ رضی اللہ عنہم نے کہا کہ افسوس یہ اتنے سویرے خدا کی راہ میں اٹھا ہوتا۔ حضور اکرم صلی اللہ علیہ وسلم نے فرمایا ایسا نہ کہو کیوں کہ اگر وہ اپنے واسطے یا اپنے ماں باپ یا بیوی بچوں کو خلق سے بے پرواہ کرنے جاتا ہے تو وہ خدا کی راہ میں ہے اور اگر تقاضا اور لوگوں کی رائے کے لئے جاتا ہے تو شیطان کی راہ میں ہے۔

رسول مقبول صلی اللہ علیہ وسلم نے فرمایا ہے کہ جو شخص خلق سے بے پرواہ ہونے کو یا اپنے پڑوسیوں اور عزیزوں کے ساتھ بھلائی کر نیو دنیا میں حلال طلب کرتا ہے تو قیامت کے دن اس کا چہرہ چودھویں رات کے چاند کی طرح منور اور تاباں ہوگا۔ اور فرمایا کہ پیشہ ور مسلمان کو حق تعالیٰ دوست رکھتا ہے۔

حضرت عیسیٰ علیہ السلام نے ایک شخص کو دیکھا پوچھا تو کیا کام کرتا ہے اس نے کہا عبادت کرتا ہوں پوچھا کھانا کہاں سے کھاتا ہے اس نے کہا میرا ایک بھائی ہے وہ مجھے کھانا مہیا کرتا ہے۔ حضرت عیسیٰ علیہ الصلوٰۃ والسلام نے فرمایا کہ تیرا بھائی تجھ سے زیادہ عابد ہے۔

حضرت عمر رضی اللہ عنہ نے فرمایا ہے کہ کسب نہ چھوڑو اور یہ نہ کہو کہ حق تعالیٰ روزی دیتا ہے۔ کیوں کہ حق تعالیٰ آسمان پر سے سونا، چاندی نہیں بھیجتا ہے یعنی اس امر کی اسے قدرت ہے۔ مگر کسی حیلہ سے روزی دینا اس کی عادت ہے۔

حضرت لقمان حکیم نے اپنے بیٹے کو نصیحت کی کہ بیٹا کسب نہ چھوڑنا کہ جو شخص خلق کا محتاج ہوتا ہے اس کا دل تنگ ہو جاتا ہے۔ عقل ضعیف ہو جاتی ہے

مروت زائل ہو جاتی ہے۔ لوگ اسے حقارت کی نگاہ سے دیکھتے ہیں۔ ایک بزرگ سے لوگوں نے پوچھا کہ عابد بہتر ہے یا تاجر امانت دار۔ ان بزرگ نے فرمایا کہ تاجر امانت دار بہتر ہے۔ کہ وہ جہاد میں ہے۔ اس واسطے کہ شیطان ترازو اور لین دین کے پردے میں اس کے درپے ہے۔ اور وہ اس کے خلاف کرتا ہے۔

(کیمیائے سعادت ص ۱۵۳)

حجۃ الاسلام حضرت امام غزالیؒ آگے ایک سوال قائم کر کے اس کا جواب ارشاد فرماتے ہیں کہ اگر کوئی یوں کہے کہ حضور صلی اللہ علیہ وسلم نے فرمایا ہے کہ ”مجھ سے خدا یہ نہیں فرماتا ہے کہ مال جمع کر اور سود اگروں میں سے ہو جا بلکہ یہ فرماتا ہے۔ کہ تسبیح کر اپنے پروردگار کی اور ساجدوں میں سے ہو جا اور عبادت کر اپنے پروردگار کی انیر عترت تک“ اور یہ اس امر کی دلیل ہے کہ عبادت کرنا کسب سے بہتر ہے تو اسکا جواب یوں ارشاد فرماتے ہیں کہ تجھے معلوم ہونا چاہیے کہ جو شخص اپنے واسطے اور اپنے بی وی بچوں کے لئے مال کافی رکھتا ہو تو بالاتفاق اس کے واسطے عبادت کرنا کسب سے بہتر ہے۔ اور جو کسب مقدار کفایت و ضرورت سے زیادہ طلبی کے واسطے ہو اس میں ہرگز کچھ فضیلت نہیں بلکہ اس میں نقصان ہوتا ہے۔ اور دنیا سے دل لگانا ہے۔

مندرجہ بالا آیات اور احادیث مبارکہ کی روشنی میں کسب حلال کے لئے تمام جائز ذرائع اور پیشوں کی اہمیت واضح ہوتی ہے اور کسب معاش

کیلئے جو پیشے اور ذرائع استعمال کئے جائیں بشرطیکہ وہ شرعاً جائز ہوں اور اور حرام طریقوں سے بچا جائے تو وہ ہر لحاظ سے مستحسن اور محمود ہیں۔

## حرام کمائی پر وعیدیں

### حدیث ۵

عن القاسم بن مخمیر قال قال رسول الله صلى الله عليه وسلم من اكتسب مالا من ماثم فوصل به رحمه او تصدق به. اف انفق في سبيل الله جمع ذلك كله جميعا فقد فبه في جهنم (ابوداؤد في مراسيل)

حضرت قاسم بن مخمیر رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا کہ جس نے گناہ (حرام) کے ذریعہ مال کمایا پھر اس کے ذریعہ تصدق کیا یا اسکو خدا کی راہ میں خرچ کیا تو ان تمام کو جمع کیا جائے گا پھر ڈال دیا جائے گا۔ اس کے ساتھ جہنم میں

### حدیث ۶

عن عبد الله بن مسعود عن رسول الله صلى الله عليه وسلم من نفل فرماتے

حضرت عبد اللہ بن مسعود رضی اللہ عنہ سے نقل فرماتے



قال لا يكسب عبد مال حرام فيتصدق منه فيقبل منه ولا ينفق منه فيبارك له فيه ولا يتركه خلف ظهره الا كان زادة الى النار ان الله لا يمحو السيئ بالسيئ ولكن يمحو السيئ بالحسن ان الخبيث لا يمحو الخبيث (مشکوہ ص ۲۴۲)

فرماتے ہیں کہ آپ ﷺ نے ارشاد فرمایا کہ ایسا کبھی نہیں ہوتا کہ کوئی بندہ حرام مال کمائے اور اس میں سے اللہ صدقہ کرے اور اس کا صدقہ قبول کر لیا جائے اور یہ بھی کبھی نہیں ہوتا کہ کوئی بندہ حرام مال کو خرچ کرتا ہو اور اس میں اس کو برکت دی جاتا ہو اور جو شخص مر نیکی بعد حرام مال پیچھے چھوڑ جائے گا تو وہ اس کے لئے جہنم کا توشہ ہی ہوگا۔

یقیناً اللہ تعالیٰ بدی کو بدی سے نہیں مٹاتا۔ بلکہ بدی کو نیکی سے مٹاتا ہے یہ حقیقت ہے کہ گندگی کو گندگی نہیں دھو سکتی۔

### تشریح

حدیث کا حاصل اور مدعا یہ ہے کہ اگر کوئی شخص مال حرام سے صدقہ و خیرات کرے تو اس کا صدقہ قطعاً قبول نہیں ہوتا اور نہ اسے کوئی ثواب ملتا ہے اور اگر اسی مال حرام سے وہ اپنی ذات اور اہل و عیال پر خرچ کرے تو اس میں بھی بالکل برکت نہیں ہوتی اور جب کوئی

آدمی ناجائز و حرام طریقہ سے کمایا ہو اہمال مرنے کے بعد وارثوں کے لئے چھوڑ گیا تو وہ آخرت میں اس کے لئے وبال ہی کا باعث ہوگا۔ اس کو حرام کمانے کا بھی گناہ ہوگا۔ اور وارثوں کو حرام کھلانے کا بھی۔ حالاں کہ وارثوں کے لئے حلال مال چھوڑ جانا ایک طرح کا صدقہ ہے لیکن انجام کار اس حرام مال کے ذریعہ قیامت تک صادر ہونے والے گناہوں کی سیاہی اس کے نامہ اعمال کو داغ زار کر تی رہے گی۔ اللہم احفظنا۔

ان الله لا يمحو السيئ بالسيئ :- اس جملہ کا مطلب یہ ہے کہ حرام مال میں صدقہ دینا ثواب کا ذریعہ تو کیا ہوتا۔ یہ خود ایک برائی اور گناہ ہے اور اللہ تعالیٰ برے اعمال کو برائیوں کے ذریعہ دور نہیں فرماتا یعنی اگر کوئی چاہے کہ وہ اپنے حرام مال میں سے صدقہ دے کر اپنے گناہوں میں تہفیف کا سامان کرے تو یہ نامکن ہے۔ حرام پر ثواب نہیں ملتا جیسے کہ پہلی حدیث کے شروع میں گذرا کہ ان الله طيب لا يقبل الا طيباً کہ اللہ تعالیٰ پاک مال ہی کو قبول فرماتا ہے۔ اور اگر کوئی حرام مال سے کچھ صدقہ کرے حرام کو حلال سمجھ بیٹھے۔ تو اس کی جہالت ہے۔ حرام سے صدقہ کرنا نہ اور گناہ کی بات ہے۔ اور جو صدقہ دیا وہ بھی وبال ہوگا۔ اور جو مال بچ گیا وہ بھی وبال اور عذاب کا باعث ہوگا۔ بعض علماء نے مال حرام سے صدقہ کر کے ثواب کی امید رکھنے کو کفر بتایا ہے۔ اصل بات تو یہ ہونی چاہیے کہ حرام کمانے سے بالکل

احتراز کیا جائے پھر نہ حرام کمانے کا گناہ نہ حرام لقمہ منہ میں جائے گناہ اپنی جان اور نہ اپنے اہل و عیال پر خرچ ہوگا۔

ولكن يَمْحُو السَّيِّئَاتِ بِالْحَسَنِ :- یعنی اللہ تعالیٰ برائے کو بھلانے کے ذریعہ دور فرماتا ہے۔ مطلب یہ ہے کہ گناہوں کی بخشش تو نیک اعمال کے ذریعہ ہوتی ہے۔ مثلاً حلال مال سے صدقہ کرنا ایک نیک عمل ہے جو شخص اپنے مال میں سے خدا کی راہ میں خرچ کرتا ہے تو اس کو اس کا ثواب ملیگا اور گناہ بھی دور ہوں گے۔ جیسے اللہ تعالیٰ کا ارشاد ہے۔

ان للحسنات يذُھبن السيئات یعنی بلا شبہ نیکیاں برائیوں کو دور کرتی ہے۔

### حدیث ۷

وجاء عن النبي صلى الله عليه وسلم انه قال من لم يبال اين اكتسب المال لم يبال الله من اي باب ادخله النار

آپ صلی اللہ علیہ وسلم کا ارشاد ہے کہ جو شخص یہ پرواہ نہیں کرتا کہ مال کہاں سے کمایا تو اللہ تعالیٰ بھی پرواہ نہیں کرتا کہ اسے دوزخ کے کس دروازے سے داخل کرے۔

(الکبائر)

(الکبائر لندہبی۔)

### حدیث ۸

وجاء عن النبي صلى الله عليه وسلم قال التجار يحشرون يوم القيامة فجاء الا من اتقى وبر وصدق

آپ صلی اللہ علیہ وسلم کا ارشاد ہے کہ قیامت کے دن تاجر لوگوں کا حشر یحشرون یوم القیامۃ ہے۔ فاجروں کے ساتھ ہوگا۔ ہاں جنہوں نے پرہیزگاری اختیار کی اور نیکی کی اور سچ پر قائم رہے!

(مشکوٰۃ۔ باب المسابغة فی المعاملة)

اس حدیث میں فرمایا کہ عموماً تاجروں کا حشر بدکاروں میں ہوگا، چونکہ تاجر عام طور سے بھولی قسم کھا جاتے ہیں اور گاہک ہموار کرنے کے لئے جھوٹ کہہ دیتے ہیں کہ مثلاً ہم نے یہ مال اتنے کا خریدا ہے اور اتنے کا بک رہا تھا ہم نے نہیں بیچا۔ اور بازاروں میں اس کے یہ دام ہیں اس لئے وہ قیامت کے دن بدکاروں میں شمار ہوں گے۔ ہاں ان میں جو سچے اور نیکو کار ہوں گے وہ اس سے مستثنیٰ ہوں گے۔

تاجر لوگ کئی طرح سے جھوٹ کا ارتکاب کرتے ہیں اس میں ایک طریقہ یہ ہے کہ جس سے مال خریدتے ہیں اس سے خریدنے کی قیمت سے زیادہ بل بنوا لیتے ہیں۔ پھر گاہک کو وہ بل دکھا کر کہتے ہیں کہ دیکھو یہ پزیر اتنے کی تو ہماری خرید ہے پھر تمہیں اس سے کم میں کیسے دیدیں

INVOICE

اور اس کو مارکیٹ MARKET سے لانے پر کرایہ بھی خرچ ہوا ہے۔  
لہذا اس بات سے دھوکہ کھا کر مال خرید لیتا ہے۔ اور یہ مرتج دھوکہ ہے  
کہ کسی دکاندار کو ایسا کرنا حلال نہیں ہے۔ اور جس نے جھوٹا بل بنا کر دیا  
ہے وہ بھی اس گناہ میں شریک ہے۔

ایک حدیث میں ارشاد نبوی صلی اللہ علیہ وسلم ہے کہ قسم مال تجارت  
کو بکوادیتی ہے۔ (لیکن) برکت کو ختم کر دیتی ہے۔ (بخاری و مسلم)  
حضرت ابوذر رضی عنہ سے روایت ہے کہ رسول اللہ صلی اللہ علیہ وسلم  
نے ارشاد فرمایا کہ تین اشخاص ایسے ہیں جن سے اللہ تعالیٰ بات نہیں  
کرے گا۔ اور انکی طرف (نظر رحمت سے) نہیں دیکھے گا۔ اور انہیں پاک  
نہیں کرے گا۔ حضرت ابوذر رضی عنہ نے عرض کیا یا رسول اللہ انکابر! ہو اور نقصان  
میں پڑیں یہ کون لوگ ہیں۔ آپ صلی اللہ علیہ وسلم نے فرمایا ایک تو وہ  
جو نخوں کے نیچے کپڑا لٹکانے والا ہو دوسرا وہ جو احسان جتلانے والا ہو تیسرا  
وہ شخص جو اپنے تجارتی سامان کو جھوٹی قسم کے ذریعے فروخت کرتا ہو  
(مسلم)

### حدیث ۹

وعن ابن عمر قال قال رسول  
اللہ صلی اللہ علیہ وسلم  
ابن عمر رضی عنہ سے مروی ہے کہ حضور اقدس  
صلی اللہ علیہ وسلم نے ارشاد فرمایا کہ

لا تقبل صلوة بغیر طہور ولا  
صدقة من غلول  
کون نماز بغیر طہارت قبول نہیں  
کی جاتی اور کون صدقہ اس مال سے  
قبول نہیں ہوتا جو مال غنیمت سے چرایا  
گیا ہو۔ (مشکوٰۃ ص ۴)

حدیث میں! غلول کا لفظ ہے۔ جو کافروں کا مال جہاد میں لوٹ لیا جائے  
اس کو مال غنیمت کہتے ہیں۔ اور اسمیں سے بطور خیانت اور چوری کر لینے  
کو غلول کہتے ہیں۔ یہاں پر مال حرام مراد ہے۔ جو بھی مال حرام کسی کے پاس  
ہو اس کا صدقہ کرنے سے صدقہ قبول نہ ہوگا۔ بعض علماء نے فرمایا ہے کہ مال  
حرام سے صدقہ کرنے اور اس پر اجر و ثواب کی امید رکھنے سے کفر کا خوف ہے  
(تحفہ خواہین ص ۱۰۹)



## تجارت کے چند اصول

شریعت اسلامیہ میں حرام مال کمانے کی شدت سے ممانعت آئی ہے۔ حلال کمانے کی ترغیب و فضیلت آئی ہے جیسے کہ پچھلے صفحات سے معلوم ہو چکا۔ اور حرام طریقوں کی نشاندہی کر دی گئی کہ ان کے ذریعہ مال نہ کمائیں پھر جو مال کمایا جائے اسے گناہوں میں نہ لگایا جائے۔ اگر حلال کمانے کے لئے کوشش کی جائے تو ضرور ملتا ہے۔ خاص اور فرضی ضرورت کے لئے حلال ملازمت چھوٹا موٹا کاروبار تقریباً ہر جگہ میسر آتا ہے۔ زیادہ مال کی طلب میں حرام طریقوں سے کمانے کی ضرورت محسوس ہوتی ہے۔ اور زیادہ مال کا طالب ہی عموماً گناہوں کے ذریعہ مال کمانا ہے اور اس کے لئے اپنے خیال میں خود ساختہ مجبوری ہوتی ہے۔ حضرت عبداللہ ابن مسعود رضی اللہ عنہما سے روایت ہے کہ رسول اللہ صلی اللہ علیہ وسلم نے ارشاد فرمایا کہ بلاشبہ جبرئیل امین نے میرے دل میں یہ بات پھونک دی ہے کہ بلاشبہ کسی جان کو اس وقت تک موت نہ آئے گی جب تک کہ اپنا رزق پورا نہ کر لے۔ خبردار اللہ سے ڈرو، اور رزق طلب کرنے میں خوبی اختیار کرو۔ اور رزق کا دیر میں ملنا تمہیں اس بات پر آمادہ نہ کرے کہ اللہ تعالیٰ کی نافرمانیوں کے ذریعہ طلب کرو۔ کیوں کہ جو کچھ اللہ کے پاس ہے وہ صرف اللہ کی

فرما برداری کے ذریعہ حاصل ہو سکتا ہے۔ (مشکوٰۃ)

تجارت جو تحصیل مال کا ایک بہت بڑا ذریعہ ہے شریعت اسلامیہ میں اس کے بھی احکام ہیں بعض لوگ یہ سمجھتے ہیں کہ روزی کمانے میں کوئی قانون نہیں جیسے چاہیں کمالیں۔ ان لوگوں کی یہ جہالت ہے۔ قرآن مجید میں ارشاد ہے۔ وَأَحَلَّ اللَّهُ الْبَيْعَ وَحَرَّمَ الزَّبْحُ یعنی اور اللہ تعالیٰ نے بیع اور ہر اس معاملے کو حرام قرار دیا جو سودی طریقہ پر ہو نیز قمار یعنی جوئے کے طریقے پر جو کوئی معاملہ کیا جائے اسکو بھی حرام قرار دیا جیسا کہ سورہ بقرہ میں فرمایا وَاتَّمَّهْمَا أَكْبَرُ مِنْ نَفْعِهِمَا شراب اور جوئے میں جو گناہ ہے وہ انکے نفع سے بڑا ہے اس لئے بتلادیا کہ کسی چیز کا نفع مند ہونا اس بات کی دلیل نہیں کہ وہ حلال ہو بہت سے لوگ صرف نفع کو دیکھتے ہیں حرام حلال ہونے کی بحثوں میں نہیں پڑتے یہ ایمان کی شان کے بالکل خلاف ہے۔

(تجارت کے ضروری احکام ص ۷)

ایک جگہ اللہ کا ارشاد ہے :-

يَا أَيُّهَا الَّذِينَ آمَنُوا اتَّقُوا اللَّهَ  
كَلُوا مِمَّا كَسَبْتُمْ بِالْبَاطِلِ  
إِلَّا أَنْ تَكُونَ تِجَارَةً عَنْ  
تَرَاضٍ مِنْكُمْ

اے ایمان والو! آپس میں ایک دوسرے کے مالوں کو ناجائز طریقہ سے نہ کھاؤ مگر یہ کہ کوئی تجارت آپس کی رضامندی سے ہو۔

اس آیت کریمہ میں اول تو یہ ارشاد فرمایا کہ آپس میں ایک دوسرے کا مال باطل طریقے پر نہ کھاؤ۔ صاحب معالم التنزیل جلد ۱ صفحہ ۴۱۷ پر لکھتے ہیں :- بِالْحَرَامِ يَعْنِي بِالزَّبْحِ وَالْقِمَارِ وَالغُضْبِ وَالسُّرْتِ وَالْخِيَانَةِ وَالْخِيَانَةَ وَنَحْوَهَا وَقِيلَ هُوَ الْعُقُودُ الْفَاسِدَةُ يَعْنِي بِالْبَاطِلِ سَعْدٌ مَرَادٍ بِهِ هُوَ حَرَامٌ طَرِيقَةٌ بِرَأْيِكَ دُوسَرَةً كَامَالٍ نَهْ كَهَا وَمِثْلًا سَوْدٌ لِيَكْرَهَ جُؤُءُ كَطَرِيقَةٍ بِرَأْيِكَ مَحْمُومٌ كَرَّ، چوری کر کے خیانت کر کے اور اسی طرح سے دوسرے غیر شرعی طریقوں سے ایک دوسرے کا مال نہ کھاؤ۔ اور بعض حضرات نے فرمایا کہ اس سے عقود فاسدہ مراد ہے۔ یعنی خرید و فروخت اور اجارہ وغیرہ کے وہ طریقے جو شرعاً فاسد ہیں ان کے ذریعہ ایک دوسرے کا مال حاصل نہ کرو۔ لفظ باطل بہت عام ہے جیسے کہ پہلے گذر چکا یعنی مال حاصل کرنے کا ہر وہ طریقہ جو شرعاً جائز نہ ہو وہ سب باطل کے عموم میں داخل ہے۔ (حوالہ بالا)

عن تراض کی جو قید لگائی ہے۔ اس میں بتایا ہے کہ تجارت کے ذریعہ بھی وہ مال حاصل کرنا حلال ہے جو آپس کی رضامندی سے ہو۔ خریدنے والا یا صاحب مال دونوں کسی معاملہ پر راضی ہو جائیں اور یہ رضامندی خوش دلی سے ہو تو لین دین جائز ہے۔ ورنہ زبردستی کسی کی چیز لے لینا یا اپنے پاس سے خود قیمت جو نیز کر کے دے دینا چاہے صاحب مال راضی ہو یا نہ ہو یہ سب ہی

حرام ہے۔ (تجارت کے ضروری احکام ص ۱۱)  
 حلال مال حاصل کرنے کے لئے چند اصول ہیں۔ تجارت میں اسکا  
 دھیان رکھنا ضروری ہے۔

پہلی بات تو یہ کہ معاملہ سود اور جوئے کے طریقے پر نہ ہو۔

دوسری یہ کہ جو چیزیں شرعاً حرام ہیں ان کی خرید و فروخت نہ ہو۔  
 تیسری یہ کہ جو چیزیں صرف گناہ ہی کیلئے تیار کی گئی ہوں اسکی بھی خرید

و فروخت نہ ہو۔

چوتھی یہ کہ گاہک سے بھوٹ نہ بولا جائے۔ اور کسی بھی قسم کا دھوکہ نہ

کیا جائے۔ عیب چھپا کر نہ بیجا جائے۔

پانچویں یہ کہ کوئی شریک ایک دوسرے کی خیانت نہ کرے۔

چھٹی چیز یہ کہ جو مال اپنے پاس موجود نہ ہو اس کی بیع نہ کی جائے۔

ساتویں بات یہ کہ کوئی مجبور حال اپنی چیز بیچنے لگے تو مجبوری کی وجہ سے اسے

نہ دبا یا جائے بلکہ اس سے اسکی اصل قیمت پر لیا جائے۔

آٹھویں یہ ہے کہ بیع دونوں طرف کی رضامندی سے ہو

(تجارت کے احکام ص ۱۱)

یہ چند ضروری اصول لکھ دیئے ہیں ان کے علاوہ اور بھی بہت سی ہدایات اور  
 تنبیہات وارد ہوئی ہیں انکو مفصلات میں یا کسی عالم دین سے حاصل کریں !

## فصل رابع

### اکل حلال کے بارے میں بزرگوں

#### کے ارشادات کو

پہلے مذکورہ صفحات میں ہم نے حلال کی اہمیت کے بارے میں  
 اور پھر حلال کھانے کی فضیلت اور حرام کھانے پر وعیدیں ملا خطہ فرمائی اب  
 یہاں سے بزرگوں اور مشائخ کے چند ارشادات پڑھئے۔

① حضرت ابن عباس رضی اللہ تعالیٰ عنہما فرماتے ہیں کہ اللہ تعالیٰ اس شخص کی نماز قبول  
 نہیں فرماتا جس کے پیٹ میں حرام کھانا داخل ہو گیا ہو جب تک وہ اس سے  
 توبہ نہ کرے (الکبائر ص ۱۲)

② حضرت عمر رضی اللہ عنہ نے فرمایا ہے کہ ہم حلال کے دس حصوں میں سے  
 نو حصے اس خوف سے پھوڑ دیتے تھے کہ کہیں حرام میں نہ پڑ جائیں !  
 (حوالہ بالا ص ۱۲)

③ حضرت یوسف بن اسباط رحمہ اللہ کا ارشاد ہے کہ کوئی جوان آدمی عبادت  
 گزار بن جاتا ہے تو شیطان اپنے مددگاروں سے کہتا ہے کہ دیکھو اس کی  
 خوراک کہاں سے ہے۔ سو اگر اس کا کھانا پینا ناجائز طریقہ سے ہو تو شیطان  
 اپنے ساتھیوں سے کہتا ہے کہ پھوڑ دو اسے اپنے نفس کو عبادت میں تھکانا ہے

اور بیکار محنت کرتا رہے تمہیں اس کے بارے میں فکر مند ہونے کی ضرورت نہیں اس کی یہ عبادت حرام کا استعمال کرتے ہوئے نفع نہ دے گی

( حوالہ الکاثر ص ۱۱۹ )

۴ حضرت عبداللہ بن مبارک کا ارشاد ہے کہ شب کی وجہ سے میں ایک دوہم واپس کر دوں یہ مجھے اس سے زیادہ محبوب ہے کہ ایک لاکھ اور ایک سو دوہم صدقہ کروں

( الکاثر ص ۱۱۹ )

۵ حضرت وہب بن ورد نے فرمایا کہ اگر تم سنتوں کی طرح سے کھڑے رہو ( نماز میں ) تو یہ تمہیں کچھ نفع نہ دے گا جب تک تم یہ تحقیق نہ کرو کہ تمہارے پیٹ میں کیا جا رہا ہے۔ حلال یا حرام؟ ( الکاثر ص ۱۱۹ )

۶ حضرت سفیان ثوری نے فرمایا کہ جو شخص حرام مال نیک کام میں خرچ کرے اسکی مثال ایسی ہے جیسے کوئی شخص اپنے ناپاک کپڑے پیشتا سے پاک کرے حالانکہ ناپاک کپڑے کو صرف پانی ہی پاک کر سکتا ہے۔ اسی طرح گناہ کو بھی حلال ہی بنا سکتا ہے۔ ( الکاثر ص ۱۲۰ )

۷ حضرت عائشہ صدیقہ رضی اللہ عنہا فرماتی ہیں کہ تم افضل عبادت سے غافل ہو جسکا نام حرام سے پچنا ہے۔

۸ حضرت ابن عمر رضی اللہ عنہما فرماتے ہیں کہ اگر تم نماز پڑھتے پڑھتے کمان کی طرح بھک جاؤ اور روزہ رکھتے رکھتے دبے ہو جاؤ تو اللہ تعالیٰ تمہارے یہ اعمال

قبول نہ کرے گا۔ جب تک کہ حرام سے نہ بچو گے۔

( اکسیر ہدایت ص ۱۷۵ )

۹ حضرت فضیلؒ فرماتے ہیں کہ جو شخص اپنے کھانے کی چیز کو سچھ لیتا ہے تو اس کو اللہ تعالیٰ صدیق لکھتا ہے۔ ( حوالہ بالا )

۱۰ حضرت یحییٰ بن مغازرؒ فرماتے ہیں کہ طاعت اللہ تعالیٰ کا ایک خزانہ ہے۔ اور اسکی کنجی دعا ہے۔ اور اس کنجی کے دندانے حلال لقمے ہیں۔

( اکسیر ہدایت ص ۱۷۵ )

۱۱ حضرت سہیل تستریؒ فرماتے ہیں کہ آدمی ایمان کی تہہ کو نہیں پہنچتا جب تک کہ اس میں چار خصلتیں نہ ہوں۔ اول فراغ سے اول فرائض کا ادا کرنا مع سنتوں کے دوم حلال کھانا اور ع کے ساتھ سوم ظاہر و باطن کی ممنوعات سے پچنا۔ چہارم ان باتوں پر موت تک جھے رہنا۔ ( حوالہ بالا ص ۱۷۵ )

۱۲ حضرت سہیل تستریؒ کا ایک اور ارشاد ہے کہ جو کوئی یہ چاہے کہ صدیقیوں کی علامتیں اس پر روشن ہو جائیں تو چاہیے کہ بجز حلال کے اور کچھ نہ کھاوے۔ اور بجز سنت اور ضروری امور کے اور کوئی کام نہ کرے۔

۱۳ ایک بزرگ ارشاد فرماتے ہیں کہ جو شخص چالیس دن تک مشتبہ مال کھاتا ہے تو اسکا دل سیاہ ہو جاتا ہے۔ ( حوالہ بالا ص ۱۷۵ )

۱۳ بعض اکابرین سلف فرماتے ہیں کہ آدمی ایک لقمہ کھاتا ہے اور اس سے اسکا دل چمڑے کی طرح بگڑ جاتا ہے اور پھر کبھی اپنی اصلی حالت پر نہیں آتا ہے۔ (جب تک کہ توبہ نہ کر لے۔)

۱۵ حضرت سہیل تستریؒ فرماتے ہیں کہ جو شخص مال حرام کھاتا ہے اسکے اعضاء خواہ نواہ نافرمان ہو جاتے ہیں اس کو خبر ہو یا نہ ہو اور جس کی غذا حلال ہوتی ہے اس کے اعضاء اطاعت کرتے ہیں اور اس کو خیرات کی توفیق ہوتی ہے۔ (اکسیر ہدایت ص ۱۷۵)

۱۶ ایک بزرگ فرماتے ہیں کہ آدمی غذا، حلال کا جب اول لقمہ کھاتا ہے تو اس کے پہلے کے گناہ بخش دیئے جاتے ہیں۔ اور جو شخص حلال کی طلب میں ذلت کے مقام پر اپنے آپ کو کھڑا کرتا ہے۔ اس کے گناہ ایسے بھڑتے ہیں جیسے درخت کے پتے بھڑتے ہیں

۱۷ فقیہ ابواللیثؒ فرماتے ہیں کہ آدمی کی سعادت کی گیارہ علامتیں ہیں اور اس کی بدبختی کی بھی گیارہ علامتیں ہیں۔ بدبختی کی گیارہ علامتوں میں سے ایک علامت یہ بھی ہے کہ حرام اور مشتبہ چیزوں کا کھانا۔

(فضائل صدقات ص ۱۷۲)

۱۸ حضرت ابوحنیفہؒ فرماتے ہیں کہ بہترین ہیں وہ لوگ جو لوگوں پر نوازش کرتے ہیں اور خود خدا کے کرم کے طلب گار ہیں اور اتباع سنت کے بعد حلال

رزق کی جستجو کریں۔ (تذکرۃ الاولیاء ص ۱۸۵)

۱۹ حضرت قطب الدین اولیاء، رحمۃ اللہ علیہ فرماتے ہیں کہ ہیرت سے اس شخص پر جو اپنے پاکیزہ و حلال کو حرام سے رنگ لیتا ہے۔ اور فرمایا کہ جو شخص نور و روش کے معاملہ میں اپنا محاسن نہیں کرتا اسکی مثال جانوروں جیسی ہے

۲۰ حضرت امام محمدؒ سے لوگوں نے عرض کیا کہ آپ تقویٰ کے بار میں ایک کتاب لکھ دیجئے۔ انہوں نے فرمایا کہ میں نے بیوع کے سلسلہ میں ایک کتاب لکھ دی ہے۔ ان مسائل کا خیال کر کے جب کوئی شخص خرید و فروخت کر لگا اور ناجائز سے بچے گا۔ تو متقی ہوگا۔ اس کا کسب حلال ہوگا اور عمل اچھا ہوگا۔ (فضائل تجارت ص ۸۳)

۲۱ حضرت امام محمد غزالیؒ فرماتے ہیں کہ رزق حرام کھا کر عبادت کرنا ایسا بیکار ہے جیسا گوبر پر مکان کا تعمیر کرنا۔ (احیاء العلوم)

۲۲ حضرت مولانا خلیل احمد صاحب سہارنپوریؒ فرمایا کرتے تھے کہ سناک کو حلال لقمہ اپنے پیٹ میں پہنچانا چاہیے تاکہ نورانیت پیدا ہو اور حرام بلکہ مشتبہ سے بھی پرہیز کرنا ضروری ہے کیوں کہ اس سے ظلمت پیدا ہوتی ہے۔ (سوانح حضرت سہارنپوری)

۲۳ ایک بار فرمایا کہ جن کی آمدنی کا بیشتر حصہ حرام یا مشتبہ ہو ان کی دعوت وغیرہ قبول نہ کرے۔ مگر بلا وجہ مسلمانوں کے حالات میں تجسس بھی نہ کیا جائے (سوانح)



۲۴ حضرت عمر رضی اللہ عنہ فرماتے تھے کہ میں کسی جگہ اپنی موت کو اس سے زیادہ دوست نہیں رکھتا ہوں کہ میں بازار میں اپنے عیال کے واسطے طلبِ حلال کرتا ہوں اور میری موت آجائے۔ (اکسیر ہدایت ص ۱۵۳)

۲۵ حضرت امام حنبلؒ سے لوگوں نے پوچھا کہ اس شخص کے بارے میں کیا فرماتے ہیں جو عبادت کی واسطے مسجد میں بیٹھ رہے اور کہے کہ خدا مجھے رزق دے گا۔ امام صاحب نے فرمایا کہ وہ مرد جاہل ہے۔ شرع نہیں جانتا اس واسطے کہ رسول مقبول صلی اللہ علیہ وسلم نے فرمایا کہ حق تعالیٰ نے میری روزی میرے نیزہ کے سایہ میں رکھی ہے۔ یعنی جہاد کرنے میں۔ (اکسیر ہدایت ص ۱۵۴)

۲۶ حضرت ثابت البانی کا مقولہ کسی نے نقل کیا کہ عافیت کے دس حصے ہیں۔ نو حصے خاموشی میں اور ایک حصہ لوگوں سے دور رہنے میں۔ اسی طرح عبادت کے دس حصے ہیں نو حصے حلال روزی کمانے میں اور ایک حصہ نماز روزہ وغیرہ میں۔ (روضۃ الصالحین ج ۱، ص ۶۱)

۲۷ ایک بزرگ فرماتے ہیں کہ شرعی حدود میں رہ کر حلال روزی کمانا عبادت ہے۔

۲۸ سعید بن المسیب فرمایا کرتے تھے اُس انسان میں کوئی بھلائی نہیں جو حلال روزی نہ کمائے کہ اس کے ذریعہ حق والوں کے حق ادا کرے اور اپنی عزت و آبرو بچائے۔ (روضۃ الصالحین ج ۱، ص ۶۶)

۲۹ ایک بزرگ سے کسی نے سوال کیا کہ بہترین روزی کون سی ہے؟ فرمایا کہ دنیا کی بہترین روزی تو حلال مال ہے۔ جس کے ذریعہ اپنی اور اہل و عیال کی زندگی عزت کے ساتھ گزرتی ہو قلبی سکون اور جسمانی طاقت کا بھی یہی ذریعہ ہے جس کے بغیر عبادت خصوصاً اسمیں دلجمعی مشکل ہے۔ اس مال کے ذریعہ اللہ کے بندوں کے حقوق کی ادائیگی اور خدمتِ خلق کا موقع نصیب ہوتا ہے جس سے دنیا و آخرت دونوں بنتی ہے۔ (روضۃ الصالحین ج ۱، ص ۶۷)

۳۰ کسی نے کہا ہے کہ منافع لالچ کے ساتھ مال حاصل کرتا ہے شکر کے ساتھ روکتا ہے۔ اور ریاکاری کے ساتھ خرچ کرتا ہے۔ اور مومن ثوف کے ساتھ کما ہے۔ شکر کیساتھ جمع کرتا ہے اور خالص اللہ کی رضا کے لئے خرچ کرتا ہے (حوالہ بالا ج ۱، ص ۶۷)

۳۱ حضرت ابن شبرمہ فرماتے ہیں کہ تعجب ہے کہ انسان مرض کے خوف سے تو حلال نعموں سے پرہیز کرتا ہے۔ لیکن جہنم کا خوف اسے حرام روزی سے نہیں بچاتا۔ (روضۃ الصالحین ص ۶۷)

۳۲ ہر تاجر کو پانچ باتوں کا بہت زیادہ دھیان رکھنا چاہیے تاکہ حرام روزی سے بچ سکے۔

(۱) تجارت کی وجہ سے اللہ کے کسی فرض کو ترک، مؤخر، یا ناقص نہ کرے۔

(۲) تجارت کی وجہ سے کسی شخص کو تکلیف یا نقصان نہ پہنچائے۔

(۳) تجارت اس نیت سے کرے کہ اس کے ذریعہ اپنے اور اہل و عیال کے لئے روزی حاصل کروں گا۔ اور کسی انسان کا محتاج بننے کی ذلت سے بچوں گا۔ محض مالدار بننے کی نیت نہ کرے۔

(۴) مال حاصل کرنے میں اتنی زیادہ محنت اور کوشش نہ کرے کہ سارا وقت اور توجہ اسی میں لگا دے گویا یہی زندگی کا مقصد ہے۔

(۵) تجارت، صنعت، یا مزدوری کو محض ظاہری سبب سمجھے۔ تحقیق رازق خدا ہی کو جانے۔  
(روضۃ الصالحین، ج ۳، ص ۳۷)

۳۳ تنبیہ الغافلین میں ہے کہ تین چیزیں دنیا میں بہت کمی کے ساتھ پائی جاتی ہیں (۱) حلال و طیب مال (۲) ایسا مسلمان جس سے سکون حاصل ہو (۳) سنت پر عمل کرنے والے۔ (لہذا انکی قدر کرو)

(روضۃ الصالحین ترجمہ تنبیہ الغافلین، ج ۳، ص ۳۷)

۳۴ حضرت تھانویؒ فرماتے ہیں کہ اموال کے حاصل کرنے میں حرام و حلال کی بالکل تمیز نہیں رہی۔ یہی وجہ ہے کہ قلب میں نور نہیں ہوتا۔ نماز پڑھتے ہوئے مدتیں ہو گئیں مگر قلب میں نورانیت نہیں ان میں سے بعض کو یہ غلطی واقع ہو گئی ہے اور ان کے ذہن میں یہ بات جم گئی ہے کہ حلال دنیا میں مفقود ہو گیا ہے۔ اسی وجہ سے وہ حلال کی فکر ہی نہیں کرتے۔ شیطان نے ان کو یہ پٹی پھلائی ہے۔ اور اپنے نزدیک بڑے متقی ہیں کہ کسی چیز کو حلال ہی نہیں سمجھتے مگر اسکا


انجام یہ ہے کہ پھر ایسے لوگ احتیاط نہ کریں گے۔ جو ہر صریح حرام ہیں ان سے بھی پرہیز نہ کریں گے۔ اور سمجھ لے ننگے کہ حلال کا تو وجود ہی نہیں اور حلال و حرام سب برابر اس لئے کسی چیز کو بھی نہ چھوڑیں گے۔ میں کہتا ہوں کہ یہ محض غلط ہے کہ حلال کا وجود دنیا میں نہیں اور یہ صرف شیطان دھوکہ ہے کہ وہ اس طریقہ سے حرام میں مبتلا کرانا چاہتا ہے۔ میں حرام و حلال کا معیار بتلاتا ہوں اسکو سمجھ لینا چاہیے۔ معیار یہ ہے کہ فتویٰ فقہی جس چیز کو کہہ دے کہ یہ حلال ہے تو وہ حلال ہے اور جسے کہہ دے کہ یہ حرام تو وہ حرام۔  
(خطبات حضرت تھانویؒ)

۳۵ حضور اقدس حضرت محمد مصطفیٰؐ اصلی اللہ علیہ وسلم کا ارشاد ہے کہ جو شخص اہل و عیال کی ضروریات پوری کرنے۔ سوال سے بچنے اور پڑوسیوں کے ساتھ حسن سلوک کرنے کی نیت سے حلال روزی کمائے گا۔ قیامت میں اسکا پہرہ چودھویں رات کے چاند کی طرح چمکتا ہوگا۔ اور جو مالدار بننے اور دوسروں پر فخر کرنے اور نام و نمود کے لئے حلال کمائے گا۔ اس پر اللہ تعالیٰ قیامت میں غصہ ہوگا (بری نیت سے حلال روزی اللہ کے غصہ کا سبب ہے تو حرام کے متعلق خود سوچئے کیا حال ہوگا)

(روضۃ الصالحین، ج ۲، ص ۷۷)

## فصل خامس

### بزرگوں کے واقعات



۱ حکایات صحابہ میں ہے کہ حضور اقدس صلی اللہ علیہ وسلم ایک جنازہ سے واپس تشریف لارہے تھے کہ ایک عورت کا پیام کھانے کی درخواست لیکر پہنچا حضور صلی اللہ علیہ وسلم تمام سمیت تشریف لے گئے۔ اور کھانا سامنے رکھا گیا تو لوگوں نے دیکھا کہ حضور اقدس صلی اللہ علیہ وسلم لقمہ چبا رہے ہیں لگلا نہیں جاتا۔ حضور اقدس صلی اللہ علیہ وسلم نے فرمایا ایسا معلوم ہوتا ہے کہ اس بکری کا گوشت مالک کی اجازت کے بغیر لیا گیا ہے۔ اس عورت نے عرض کیا یا رسول اللہ میں نے ریلوے میں بکری خریدنے آدمی بھیجا تھا وہاں نہ ملی پڑوسی نے بکری خریدی تھی میں نے اس کے پاس قیمت سے لینے کو بھیجا تو وہ ملے نہیں ان کی بیوی نے بکری بھیج دی حضور اکرم صلی اللہ علیہ وسلم نے فرمایا کہ قیدیوں کو کھلا دو۔ فائدہ: حضور اقدس صلی اللہ علیہ وسلم کی علوشان کے مقابلے میں ایک مشتبہ چیز کا گلے میں اٹک جانا کوئی ایسی اہم بات نہیں کہ حضور صلی اللہ علیہ وسلم کے ادنیٰ غلاموں کو بھی اس قسم کے واقعات پیش آجاتے ہیں۔

( صفحہ ۵ )

۲ حکایات صحابہؓ میں ہے کہ ایک مرتبہ نبی اکرم صلی اللہ علیہ وسلم تمام رات جاگتے رہے اور کروٹیں بدلتے رہے۔ ازواج مطہرات میں سے کسی نے عرض کیا یا رسول اللہ صلی اللہ علیہ وسلم آج نیند نہیں آئی۔ ارشاد فرمایا کہ ایک کھجور پڑی ہوئی تھی مینے اٹھا کر کھالی تھی کہ ضایح نہ ہو، اب مجھے فکر ہے کہ کہیں وہ صدقہ کی نہ ہو۔ **فائدہ** :- اقرب ہی سیکہ وہ حضور صلی اللہ علیہ وسلم کی اپنی ہی ہوگی۔ مگر چونکہ صدقہ کا مال بھی حضور صلی اللہ علیہ وسلم کے یہاں آتا تھا۔ اس شبہ کی وجہ سے نبی اکرم صلی اللہ علیہ وسلم کو رات بھر نیند نہ آئی کہ خدا نخواستہ وہ صدقہ کی ہو اور اس صورت میں صدقہ کا مال کھایا گیا ہو یہ تو آقا کا حال ہے کہ محض شبہ پر رات بھر کروٹیں بدلیں اور نیند نہ آئی۔ اب غلاموں کا حال دیکھو کہ رشوت، سود، چوری، ڈاکہ، ہرقسم کا ناجائز مال کس سرخروئی سے کھاتے ہیں اور ناز سے اپنے آپ کو غلامان محمد صلی اللہ علیہ وسلم شمار کرتے ہیں (ص ۵)

۳ حکایات صحابہؓ میں ہے کہ حضرت ابوبکر صدیق رضی اللہ عنہ کا ایک غلام تھا جو غلہ کے طور پر آمدنی میں سے حضرت ابوبکر رضی اللہ عنہ کی خدمت میں پیش کیا کرتا تھا۔ ایک مرتبہ وہ کچھ کھانا لایا اور حضرت نے اس میں سے ایک لقمہ لوش فرمایا غلام نے عرض کیا کہ آپ روزانہ دریافت فرمایا کرتے تھے کہ کس ذریعہ سے کمایا آج دریافت نہیں فرمایا۔ آپ نے فرمایا کہ بھوک کی شدت کی وجہ سے دریافت کرنے کی نوبت

نہیں آئی۔ اب بتاؤ۔ عرض کیا کہ میرا زمانہ جاہلیت میں ایک قوم پر گذر ہوا تھا اور ان پر منتر پڑھا تھا۔ انہوں نے مجھ سے وعدہ کر رکھا تھا۔ آج میرا گذر ادھر کو ہوا تو ان کے یہاں شادی ہو رہی تھی انہوں نے یہ مجھے دیا ہے۔ حضرت ابوبکر رضی اللہ عنہ نے فرمایا کہ تو مجھے ہلاک ہی کر دیتا اس کے بعد حلق میں ہاتھ ڈال کرتے کرنے کی کوشش کی مگر ایک لقمہ وہ بھی بھوک کی شدت میں کھایا گیا نہ نکلا۔ کسی نے عرض کیا کہ پانی سے قے ہو سکتی ہے۔ ایک بہت بڑا پیالہ پانی کا منگوایا اور پانی پی پی کرتے فرماتے رہے یہاں تک کہ وہ لقمہ نکلا۔ کسی نے عرض کیا کہ اللہ آپ پر رحم فرماوے یہ ساری مشقت اس ایک لقمہ کی وجہ سے برداشت فرمائی۔ آپ نے ارشاد فرمایا کہ اگر میری جان کے ساتھ بھی یہ لقمہ نکلتا تو میں اس کو نکالتا مینے حضور صلی اللہ علیہ وسلم سے سنا ہے کہ جو بدن مال حرام سے پرورش پائے آگ اس کے لئے بہتر ہے۔ مجھے یہ ڈر ہوا کہ میرے بدن کا کوئی حصہ اس لقمہ سے پرورش نہ پا جائے۔

**فائدہ** :- حضرت ابوبکر رضی اللہ عنہ کو اس قسم کے واقعات متعدد بار پیش آئے کہ احتیاطاً مزاج میں زیادہ تھی۔ تھوڑا سا بھی شبہ ہو جاتا تو قے فرمادیتے۔

بخاری شریف میں ایک اور قصہ ہے کہ کسی غلام نے زمانہ جاہلیت میں کوئی کہانت یعنی غیب کی بات نجومیوں کے طور پر کسی کو بتلائی تھی وہ اتفاق سے صحیح ہو گئی ان لوگوں نے اس غلام کو کچھ دیا۔ جس کو انہوں نے بطور مقررہ رقم کے

حضرت ابو بکر رضی اللہ عنہ کو لا کر دے دیا۔ حضرت نے نوش فرمایا۔ اور پھر جو کچھ پیٹ میں تھا سب قے کیا۔ ان واقعات میں غلاموں کا مال ضروری نہیں کہ ناجائز ہی ہو دلوں کا احتمال ہے۔ مگر حضرت ابو بکر رضی اللہ عنہ کی کمال احتیاط نے اس مشتبہ مال کو بھی گوارا نہ کیا۔ ص ۵۵

۴ حضرت عمر رضی اللہ عنہ نے ایک مرتبہ دودھ نوش فرمایا کہ اس کا مزہ کچھ عجیب سا نیا سا معلوم ہوا۔ جن صاحب نے پلایا تھا ان سے دریافت فرمایا کہ یہ دودھ کیسا ہے کہاں سے آیا ہے۔ انہوں نے عرض کیا فلاں جنگل میں صدقہ کے اونٹ چر رہے تھے کہ میں وہاں گیا تو ان لوگوں نے دودھ نکالا جس میں سے مجھے بھی دیا حضرت عمر رضی اللہ عنہ نے منہ میں ہاتھ ڈالا اور سارے کا سارے فرما دیا۔

فائدہ ۱: ان حضرات کو اس بات کی ہمیشہ فکر رہتی تھی کہ مشتبہ مال بھی بدن کا جز نہ بنے۔ چہ جائیکہ بالکل حرام جیسے کہ ہمارے اس زمانہ میں شایع ہو گیا ہے۔ (تبلیغی نصاب ص ۵۵)

۵ حضرت تھانویؒ فرماتے ہیں کہ ایک شخص عبداللہ شاہ تھے دیوبند میں جو گھاس بیچتے تھے جو ملتا تھا اسمیں سے ایک حصہ اپنی والدہ کو دیتے اور ایک حصہ اللہ کی راہ میں خرچ کرتے اور باقی اپنے خرچ میں لاتے۔ انہوں نے ایک مرتبہ حضرت مولانا محمد یعقوب صاحبؒ اور دوسرے حضرات کی دعوت کی۔ حضرت مولانا نے فرمایا کہ دعوت کہاں سے کرو گے تمہارے پاس ہے ہی کیا کہنے لگے کہ

جو حصہ خیرات کا نکالتا ہوں۔ اسی سے دعوت کروں گا۔ غرض پانچ آنے جمع کئے اور حضرت مولانا کے پاس لائے اور کہا کہ تم ہی پکا لیجیو۔ میں کہا ہاں بھگڑا کرونگا۔ اگر دنیا دار بھی اس طرز کو اختیار کر لیں تو کیسا اچھا ہو۔ مہمان تھے کئی اور پیسے کل پانچ آنے۔ بزرگوں مہمانوں کا مشورہ ہوا کہ کوئی سستی سی چیز جو نیک جائے۔ چنانچہ پیٹھے چاول گڑ کے جوڑے ہوئے بڑی احتیاط سے پکائے گئے۔ کوری ہانڈی منگانی گئی پکانے والے کو وضو کرایا گیا۔ غرض ہر طرح کی احتیاط کی گئی۔ وہ چاول تھے ہی کتنے ایک ایک دودھ لقمے کھائے۔ مولانا فرماتے تھے کہ ان دو لقموں کی یہ برکت دیکھی کہ ایک ماہ تک قلب میں الذاور برکات محسوس ہوتے تھے۔ ایک ماہ کامل یہ اثر رہا۔ اور میں کہتا ہوں کہ جس کی کمان کے ایک لقمے کا یہ اثر ہے تو جو دن رات اسی کو کھاتا ہو اسکی کیا حالت ہوگی۔ (مواعظ اشرفیہ ۸۷/۲ ص ۲۷۸)

۶ حکیم الاسلام حضرت مولانا قاری محمد طیب صاحبؒ اپنے خطبات میں فرماتے ہیں کہ مجھے ایک بات یاد آئی دیکھنے میں تو معمولی ہے۔ لیکن سمجھدار کیلئے سبق آموز ضرور ہے۔ وہ یہ کہ افغانستان کے بادشاہ امیر دوست محمد خاں صاحب جو امیر عبدالرحمن خاں صاحب کے والد اور امان اللہ خان کے دادا تھے بہت دیندار بادشاہ تھے۔ ان کی دینی باتیں حزب الملث تھیں۔ ایک روز وہ شاہی محل میں آئے تو چہرہ کچھ اداس تھا تو بیگم نے پوچھا کہ آج آپ کے چہرہ رنگینی اور

ادا سہی کیوں ہے۔ انہوں نے کہا کہ ایک بہت بڑے حادثے کی اطلاع آئی ہے جس کی بنا پر میں منعموم ہوں اور پریشان ہوں وہ یہ کہ افغانستان پر کسی دشمن نے حملہ کیا تو میں نے فوج دے کر اپنے شہزادے کو مقابلہ کے لئے بھیجا تھا لیکن سرحد سے یہ خبر آئی ہے کہ شہزادے کو شکست ہو گئی ہے۔ اور وہ دوڑتا ہوا آ رہا ہے اور دشمن اسکے پیچھے پیچھے ملک کو فتح کرتا ہوا آ رہا ہے۔ تو دو غم مجھے لاحق ہیں ایک تو ملک ہاتھ سے گیا وہ دوسروں کے قبضہ میں چلا جاوے گا۔ دوسرے یہ کہ میرا شہزادہ شکست کھا کے آیا اور بزوری دکھائی یہ داغ میرے اوپر مرتے دم تک باقی رہے گا۔ کہ میرا شہزادہ کمزور اور بزدل ہے۔ ان دو غموں کی وجہ سے میرا چہرہ ادا اس ہے۔ بیگم نے کہا کہ سب جھوٹی باتیں ہیں اور غلط خبر ہے میرا شہزادہ شکست کھا کر نہیں آسکتا ہے۔ یہ تو ہو سکتا ہے کہ وہ شہید ہو جائے لیکن دشمن کو پشت دکھا کر آئے یہ ممکن نہیں یہ خبر جھوٹی ہے۔ بادشاہ نے کہا کہ سرکاری پر تپہ نویسوں کی اطلاع ہے۔ اس نے کہا کہ وہ پر تپہ نویس بھی جھوٹے ہیں۔ انہوں نے کہا کہ خالص بادشاہی دفتر کی اطلاع ہے۔ اس نے کہا کہ دفتر بھی جھوٹا ہے۔ تب امیر نے کہا اب کون اس عورت سے بحث کرے بس ایک رٹ لگا رکھی ہے۔ نہ اسے سرکاری حکومت کے حالات کی اطلاع، نہ دفتر کی، نہ سرکاری کاغذات کی اس نے سب کو جھوٹا قرار دیا گھر میں بیٹھنے والی عورت ہے اسے کون سمجھاوے واپس چلے آئے۔

اگلے دن گھر گئے تو چہرہ بہت ہشاش بشاش تھا بیگم نے کہا کہ کیا بات ہے آج تو بہت خوش ہیں کہا کہ تم نے جو بات کہی تھی وہی صحیح نکلی۔ وہ تو صورت یہ ہے کہ دشمن کو بھگا دیا شہزادہ نے اور فتح کے شادیاں بجاتا ہوا آ رہا ہے، فاتح بنکر آ رہا ہے۔ دشمن کو دو رتک بھگا دیا ہے۔ بیوی نے کہا الحمد للہ خدا نے میری بات سچی کر دی۔ اس پر امیر نے پوچھا کہ آخر تم نے اتنی قوت سے کیسے دعویٰ کیا کہ وہ شکست کھا کر نہیں آ رہا ہے۔ کیا تمہیں الہام ہوا تھا۔ اس نے کہا کہ میں عورت ذات ہوں مجھے الہام سے کیا تعلق اور پھر شاہی بیگم سارے عیش کے سامان میسر میں ایسی ولی کہاں سے بن گئی کہ مجھ پر الہامات خداوندی ہوں۔ امیر نے کہا کہ پھر آخر ایسی قوت سے تم نے کیسے دعویٰ کیا کہ ساری خبریں جھوٹی ہیں اور واقعی وہ جھوٹی نکلیں یہ کیا بات ہے؟ بیگم نے کہا کہ ایک راز ہے جسے میں ظاہر کرنا نہیں چاہتی۔ اب امیر سر ہوئے کہ ایسا کونسا راز ہے بیوی کا جو خاوند سے چھپا رہے۔ خاوند سے زیادہ راز دار بیوی کا اور کون ہو سکتا ہے۔ وہ پوچھنے پر مصر ہیں اور یہ چھپا رہی ہیں۔ امیر نے کہا میں بہر حال تم سے پوچھ کر رہوں گا۔ اب وہ مجبور ہوئی تو اس نے کہا کہ میں نے عمر بھر یہ بات ظاہر نہیں کی آج میں وہ راز کھولے دیتی ہوں۔ جب آپ بے حد مصر ہیں۔ وہ یہ کہ جب شہزادہ میرے پیٹ میں آیا تو میں نے اللہ سے عہد کیا تھا کہ کوئی مشتبہ لقمہ میرے پیٹ میں نہیں جائے گا۔ تو میں نے سلطنت کے خزانے سے ایک پائی نہیں لی اور جو

اور جو تنخواہ آپ کو ملتی تھی نہ اس سے کوئی پائی لی۔ اپنے ہاتھ سے ٹوپیاں بناتی تھی ان کو بکواتی تھی اس سے میں نے اپنا پیٹ پالا ہے تو میں نے زمینوں میں اتہائی تقویٰ سے کامل حلال غذا استعمال کی۔ اس کے بعد جب یہ پیدا ہوا تو میں نے بجائے دودھ پلانے والیوں کے سپرد کرنے کے کہ کسی انا کا دودھ پئے میں نے خود ہی دودھ پلایا۔ اس عہد کو قائم رکھا کہ دو برس تک کوئی مشتبہ لقمہ میرے پیٹ میں نہیں جائے گا۔ اور اس کے ساتھ ساتھ میں نے یہ طریقہ بھی اختیار کیا کہ جب یہ دودھ پلانے کے لئے روتا تو میں پہلے وضو کرتی پھر دو رکعت نفل نماز پڑھتی اور دعاء مانگ کر پھر دودھ پلاتی تھی۔ تو اندر سے پاک کمانی تھی اور اوپر سے بھی پاک تھی۔ تو ظاہری بات ہے کہ جب وہ ایسی پاک غذا سے پلا تو اس میں کمینہ اخلاق (دشمن کو پشت دکھلانا یا بزدل ہونا) کیسے پیدا ہوں گے۔

حضرت حکیم الاسلام آگے فرماتے ہیں کہ مجھے اس کی تائید میں ایک اور واقعہ یاد آیا اور وہ یہ کہ امام شافعی پر جب بڑھا پا غالب آیا اور چلنے پھرنے سے معذور ہو گئے تو ان کے شاگردوں میں امام احمد بن حنبل کو لکھا کہ میں تو بوڑھا ہو گیا ہوں اب سفر کے قابل نہیں رہا تم سے ملے عرصہ ہو گیا ہے ملنے کو جی چاہتا ہے۔ اگر تم تکلیف کر کے مصر کا سفر کر لو تو تمنا پوری ہو جائے گی۔ حضرت امام احمد نے لکھا کہ حضرت میں حاضر ہو رہا ہوں اور تاریخ متعین کر کے لکھری

کہ فلاں تاریخ کو مصر پہنچو گا۔ جب وہ تاریخ آئی تو امام شافعی کے گھر میں خوشی ہی خوشی ہے۔ بچیاں اچھلی کھودتی پھر رہی ہیں کہ ایک امام وقت ہمارے یہاں مہمان ہوگا۔ امام شافعی نے استقبال کے لئے مصر سے کئی میل دور باہر نکل گئے اور جب وہ نکلے تو مصر کے تمام علماء ان کے ساتھ نکلے اور جب تمام علماء ساتھ نکلے تو تمام فوجی حکام بھی ساتھ نکلے اور جب وہ ساتھ ہوئے تو بادشاہ وقت بھی ساتھ ساتھ چل دیئے۔ مصر کی حکومت اور عوام سب ملکر امام احمد کے استقبال کو کئی میل آگے بڑھے اور بڑے اکرام کے ساتھ امام احمد کو لے کر آئے اور امام شافعی کے یہاں مہمان ہوئے۔ انتہائی تکریم کے ساتھ مہمان نوازی کی بہت سی قسم کے کھانے پکوائے۔ اب شام کا وقت ہوا۔ دسترخوان بچھا کر امام احمد کو بلایا گیا۔ امام احمد نے اس طرح گڑ بڑ کر کھا یا جیسے کوئی سات وقت کا بھوکا کھانا کھا رہا ہو۔ اتنا زیادہ کھلا کہ دوسرے لوگوں کو تحیر پیدا ہوا کہ اتنا کھانا تو متقی کی شان سے بعید ہے۔ یہ کہ قسم کا امام ہے جس کی آپ تعریف کرتے تھے امام شافعی فرماتے ہیں کہ مجھ سے جواب نہ بن پڑا اس لئے کہ مجھے خود ناگوار ہو رہا تھا۔ تو بچیوں سے فرمایا۔ یہ خلیجان میرے دل میں بھی ہے کہ احمد بن حنبل نے امام وقت ہوتے ہوئے اتنا کیوں کھایا۔ مگر میں بول نہیں سکتا تھا اس لئے کہ میں میزبان ہوں۔ گھر میں کہتا کہ تم کم کھاؤ تو اس کا مطلب ہے کہ میں اپنا کھانا چکانا چاہتا ہوں میرا موقع نہ تھا مگر دل میں میرے بھی خلیجان ہی

اس لئے چپ ہو گئے۔ اس کے بعد دونوں امام عشاء کی نماز کے لئے تشریف لے گئے۔ امام شافعیؒ کی صاحبزادیوں نے بستر کیا۔ اور چارپائی کے قریب لوٹا پائی کا بھر کر رکھنا تاکہ اخیر شب میں اٹھنے میں وضو وغیرہ کرنے میں دشواری نہ ہو۔ عشاء سے فراغت پر دونوں امام اگر اپنے اپنے مقام استراحت پر آرام فرما ہوئے۔ صبح کا وقت ہوا تو دونوں حضرات صبح کی نماز کو مسجد میں تشریف لے گئے۔ صاحبزادیوں نے اگر بستر لیٹا تو دیکھا کہ لوٹا اسی طرح پانی سے بھر ہوا رکھا ہے۔ اب تو ان کے غصہ کا پارہ اور تیز ہو گیا۔ اور امام شافعی نماز فجر سے فراغت پر جب گھر تشریف لائے تو بچپوں نے دامن پکڑ کر کہا کہ یہ کیسا امام ہے۔ پیٹ بھر کر یہ کھاتا ہے۔ رات کا تہجد سے نصیب نہ ہو۔ وضو اس نے نہیں کیا یہ کیسا امام ہے۔ جس کی آپ تعریف کر رہے تھے۔ یہ انا کی شان نہیں یہ تو ایک معمولی مسلمان کی شان ہے۔ کہ بہت سے بہت پانچ وقت کی نماز پڑھ لی۔ امام کا رتبہ تو بہت بلند ہے۔ امام شافعیؒ سے صبر نہ ہو سکا بہر حال استاد تھے۔ امام احمد بن حنبلؒ سے اگر کہا کہ اے احمد بن حنبلؒ یہ تغیر تم میں کب سے پیدا ہوا۔ کھانا کھانے بیٹھے تو تم نے پیٹ بھر کر کھایا۔ میرے بولنے کا موقع نہ تھا مگر دل میں خلیجان ضرور رہا۔ اس کے بعد لوٹا بھر کر کھا رہا معلوم ہوا کہ تم تہجد کے لئے نہیں اٹھے۔

امام احمد بن حنبلؒ مسکرائے اور فرمایا حضرت واقعہ وہ نہیں ہے جو

آپ سمجھ رہے ہیں۔ واقعہ کچھ اور ہے۔ امام شافعیؒ رحمۃ اللہ علیہ نے فرمایا کہ کیا واقعہ ہے؟

امام احمدؒ نے فرمایا کہ جب کھانا چنا گیا تو اس کھانے میں اس قدر انوار و برکات کی بارش تھی کہ مینے دنیا میں اتنی حلال کمائی آج تک نہیں دیکھی جتنا آپ کے گھر کا کھانا تھا۔ اس لئے مینے سوچا کہ جتنا کھا سکتا ہوں کھا لوں چاہے بعد میں سات دن روزے رکھنا پڑیں۔ مگر یہ کھانا پھر مجھے نہیں ملے گا۔ یہ وجہ تو زیادہ کھانے کی ہے۔ کہ میں نے اس کھانے کو زیادہ کھالیا۔ پھر اس پر انوار و برکات کی بارش دیکھی اور اتنا بابرکت اور حلال لقمہ میں نے دنیا میں آج تک نہیں دیکھا۔

اور فرمایا کہ ہمیں دو برکتیں ظاہر ہوئیں ایک علمی اور ایک عملی۔ علمی برکت تو یہ ہوئی کہ رات چارپائی پر لیٹ کر قرآن کی ایک آیت سے فقہ کے سو مسئلے استخراج کئے میرے اوپر علم کا ایک دروازہ کھل گیا۔ اور عملی برکت یہ ظاہر ہوئی کہ عشاء کے وضو سے تہجد پڑھا اور اسی وضو سے نماز فجر پڑھی اسلئے جدید وضو کی ضرورت پیش نہیں آئی۔

یہ ہے لقمہ حلال کا اثر کہ قلب میں نور اور معرفت پیدا ہوتی ہے اور شتہ غدائے ظلمت اور تاریکی پیدا ہوتی ہے۔

(خطبات طیب ص ۱۵۶)



۸ بعض صالحین سے مروی ہے کہ جب موت کے بعد بعضوں کو دیکھا گیا خواب میں تو ان سے پوچھا گیا کہ تمہارے ساتھ کیا معاملہ ہوا۔ انہوں نے کہا کہ اچھا ہی معاملہ ہوا لیکن اتنی بات ہے کہ ایک سوئی کی وجہ سے جنت کے داخلہ سے روکا ہوا ہوں یہ سوئی میں نے عاریتہ لی تھی پھر اسے واپس نہ کی۔  
(الکبا ئرنڈ ہی ص ۱۲۱)

۹ ایک بزرگ نے وکیل کے ہمراہ غلہ بصرہ میں بیچنے کو بھیجا، وکیل جب پہنچا تو وہاں اناج بہت سستا تھا۔ ایک ہفتہ ٹھہر کر دو نے داموں میں سیجا (احتکار کیا۔ یعنی غلہ مول لیکر اس نیت سے رکھنا کہ جب گرانی ہو تب بیچوں گا جو ایسا کرے اسے محتکر کہتے ہیں۔ اور محتکر ملعون ہے۔ اور ایسا رزق کھانے کے قابل نہیں) اور اس شخص نے بزرگ کو خط لکھا کہ میں نے ایسا کام کیا انہوں نے جواب لکھا کہ میں نے اسے تھوڑے نفع پر جو دین کی سلامتی کے ساتھ قناعت کی تھی یہ مناسب نہ تھا کہ بہت نفع کے عوض تو نے دین کو ہاتھ سے جانے دیا۔ یہ کام جو تو نے کیا بڑا گناہ ہے۔ اب تجھے چاہیے کہ تمام مال خیرات کر دے تاکہ اس گناہ کا کفارہ ہو جائے اور شاید اس پر بھی شومی سے ہم تم بالکل نہ چھوڑیں  
(اکسیر ہدایت ص ۱۴۳)

۱۰ حضرت وہب بن الورد رحمہ کی والدہ نے ایک دن دودھ کا پیالہ انہیں دیا پوچھا کہ یہ کہاں سے آیا ہے اور اس کی قیمت تم نے کہاں سے دی ہے اور کس سے مول لیا ہے جب یہ سب دریافت ہو چکا تو پوچھا کہ بکری کہاں چری ہے۔ وہ ایسی جگہ چری تھی جہاں مسلمانوں کا کچھ حق تھا غرض کہ انہوں نے وہ دودھ نہ پیا۔ ان کی ماں نے دعاء دے کر کہا کہ بیٹا خدا تجھ پر رحم کرے پی لے۔ کہا اگرچہ رحمت کرے لیکن میں اسکو پینا نہیں چاہتا کہ اگر بیونگتا تو اس کے گناہ کے ساتھ اسکی رحمت کو پہنچو لگا؟ اور میں یہ نہیں چاہتا۔  
(حوالہ بالا - ص ۱۷۷)

اے طائر لاہوتی اس رزق سے موت اچھی  
جس رزق سے آتی ہے پرواز میں کوتاہی

## خاتمہ کتاب

مذکورہ آیات و احادیث اور بزرگوں کے اقوال و اقوال کی روشنی میں حلال کی اہمیت اور پیشہ رزق حلال کی اہمیت واضح ہوتی ہے۔ یہاں پر تو چند ہی آیات اور احادیث اور بزرگوں کے اقوال و اقوال ذکر کئے گئے ہیں اگر اس کو بڑی کتابوں میں دیکھا جائے تو بہت ہی اچھی طرح واضح ہوتا ہے سیکہ انسان کے لئے اور خصوصاً مسلمانوں کے لئے حلال کا لقمہ کتنی اہمیت رکھتا ہے۔ اللہ تبارک و تعالیٰ ہمیں اس کی توفیق مرحمت فرمائے۔ آمین۔

بس رزق حلال کے متعلق یہ چند سطور اجمالی طور پر بفضلہ تعالیٰ قارئین کرام کے لئے پیش کی گئیں۔ ہیں حق تعالیٰ کا بے حد احسان ہے کہ عبد ضعیف کو یہ توفیق مرحمت فرمائے۔ دعا ہے کہ اللہ رب العزت اس کو شش کو نافع اور مقبول بنائے۔ اذیل کی توفیق بخشے۔

بفضلہ تعالیٰ اس رسالہ کا مسودہ ۱۹ جمادی الاول ۱۴۱۶ھ مطابق ۱۳ اکتوبر ۱۹۹۵ء بروز جمعہ قبل صلوٰۃ الجمعہ تکمیل کو پہنچا۔ وھذا آخر السطور من ھذا الکتاب المسطور والحمد لله الخالق العليم بذات الصدور والصلوة والسلام على سيد المرسلين۔ و آخر دعوانا ان الحمد لله رب العالمين :